

భారత నీతి కథలు

రెండవ భాగము

కృతికర్త:

భోగరాజు నారాయణమూర్తిగారు

విజయనగర సంస్థానాధికారి



ప్రచురకు:

వేంకట్రామ అండ్ కో.,

సికింద్రాబాదు

1945

కాపీరైటు రిజిస్టరు

[జల 0-12-0]

భారత నీతి కథలు

రెండవ భాగము

1. అంగారపర్వఁడు - గర్వభంగము

పాండవులు బ్రాహ్మణవేషములతో నేకచక్రపురమున జీవించుచు నొకనాఁడు ద్రౌపదీస్వయంవర వార్తలు వినిరి. ద్రౌపది పాంచాల దేశాధీశ్వరుండైన ద్రుపదుని కూతురు. లోకమునఁ జాటింపఁబడిన యామెస్వయంవర వార్తవిని ప్రసిద్ధులైన రాజకుమారులెల్లరుఁ బాంచాలరాజధానియగు కాంపిల్య నగరమునకుఁ బ్రయాణమగుచుండిరి. స్వయంవరోత్సవమున బహువిధ దక్షిణలం బడయగల మచి వేదాధ్యయన సంపన్నులగు బ్రాహ్మణులుగూడఁ బాంచాలపురము చేరుకొనుచుండిరి. ఆ దినములలోఁ బట్టణములయందును బల్లెలయందును బ్రజలలో నిదియే ప్రసంగము.

ఈ వార్తలన్నియు వినుచుండుటచేత ద్రౌపదీ స్వయంవరమును దర్శింపవలయునని పాండవుల కుత్సాహముకలిగినది. తల్లి యైన కుంతి కుమారుల యభీష్టమును గ్రహించి “నందనులారా! మన మీ యేకచక్రపురమునఁ బ్రవేశించి చాలకాలమైనది. ఇంకెంతకాల విందుండఁగలము? ఉన్నను నేమి లాభము? మఱియు నొగులయింట నింతకాలముండుట యుచితముకాదు. దక్షిణ పాంచాలదేశములు నిక్కిలి రమ్యంబులనియు, బాంచాలరాజు షరమధార్మికుం డనియును మనము వినుచుందుము. అంతియెగాక, యా దేశమునందలి గృహస్థులు

కోరక యే బ్రాహ్మణులను దమంత పిలిచి సత్కరించు చుండు రట. కావున మన మింకఁ బాంచాలరాజ్యమునకుఁ బోవుద" మని చెప్పెను. ధర్మరాజాదు లా మాటల కమందానఁ జూచు జెంది, "తల్లీ! నీ యాజ్ఞానుసారమే కావించెద" మనిరి.

ఇట్లు ప్రయాణమును నిశ్చయించుకొని, తమయింటి బ్రాహ్మణునకు జెప్పి సెలవుగైకొని, యొక శుభదినంబునఁ బాండవులు తల్లితోఁ గాంపిల్యనగరమునకు బయలుదేరిరి. అడవులు, గొండలు, నేలులు, నదులు చాటుకొనుచు వారు పెక్కుదినములు ప్రయాణముచేసిరి. ఒకనాటి ప్రయాణములో వారికి మార్గమధ్యమున నుహవిష్ణు సమానుడగు వ్యాస మహర్షి కానవచ్చెను. పాండవులును గుంతియు మిక్కిలి భక్తి విషయములతో నాతనికి నమస్కరించిరి. వ్యాసుడు వారి యెడఁ బ్రసన్నుడై, "ధర్మమార్గులగు మీకందఱకు శుభం బగుఁగాక ! మీ రుపేక్షింపక కాంపిల్య నగరంబున కేఁగుఁడు. అక్కడ మీకు మేలుకాఁగల"దని యాశీర్వదించి తనత్రోవం జనియెను. వ్యాసుని మహదాశీర్వాదమునకుఁ దల్లియుఁ గొడు కులు సమితానందభరితులై మార్గాయాసంబును బాటింపక రాత్రులును బగళ్ళును బయనము సాగించుచుండిరి.

ఆప్రయాణములో నొకనాటి యర్ధరాత్రమునఁ గటిక చీకటిలో దారి తెలియుటకు మండుచున్న యొకకొఱవి చేతఁ బట్టుకొని యర్జునుడు ముందు నడచుచుండెను. తక్కిన వారా వెలుగులో వానివెనుక వచ్చుచుండిరి. గంగానదియందలి సోమశ్రవం బను పుణ్యతీర్థంబున స్నానము చేయవలయునని వారి సంకల్పము. అందుచే వా రా తీర్థపుమార్గముననే పోవు

చుండిరి. వారు గంగను సమీపించుసరికి, భార్యతో జలకీడా
ర్థము వచ్చిన యంగారపర్ణుండును గంధర్వుడు పాండవుల పాద
ధ్వనివిని, యాగ్రహించి విల్లుసమ్ముల ధరించి ముందు నడచు
చున్న యర్జునునడగించెను. వానిం జూచిన తోడనే యర్జును
డును, దక్కినపారును దటాలున నిలిచిపోయిరి. అప్పు డంగార
పర్ణుండు గంభీరధ్వనితో వారికిట్లనియె. అర్థరాత్రములును
సంధ్యలును భూత యక్ష దానవ గంధర్వులు సంచరించెడు
సమయములు. ఈరెండు వేళలయందును నెంతటి బలవంతు
లైన రాజులైన నీప్రాంతముల సంచరింపనేరరు ఇదంతయు
నేను విహరించుచుండు ప్రదేశము. నే గంగారపర్ణుండును గంధ
ర్వుండును కుబేరుని సఖుండను. ఈవనంబున గంగయు “సంగార
పర్ణ”యను పేర నొప్పుచుండు. మీరెవ్వరు? ఇట్లైవచ్చితిరి?
నన్నెన్నడును మీరువినలేదా?

వానిమాటల కర్జునుడునవ్వుచు ‘ఓయీ! గంధర్వా!
అర్థరాత్రములయందును సంధ్యలందు నిందు సంచరించుట కళ
క్తులుగాని మేమట్లు భయపడము. ఎప్పుడైనను నెచ్చటనై
నను మేము స్వేచ్ఛగా వివరింపఁగలము. మఱియుఁ బుణ్యనది
యైన యీ భాగీరథి లోకమునకెల్ల సేవ్యయేకాని యొక్కని
సామ్ముకానేరదు. జననీ భ్రాతృసహితుండనై నేనిప్పుడు
గంగాభీషేకార్థము వచ్చితి. నీవువలదన్న నుడుగుచాడనుగా
నని పలికెను. అప్పు డంగారపర్ణుండు క్రోధోద్దిప్తిత మానసుండై
‘యట్లనిన నిక గాచుకొ’ మ్మని పలుకుచు నర్జునునిపై
నఖండ బాణవర్షమును గురియించెను. చేతంగల కొఱవి
ద్రోప్పుచు నయ్యుమ్ములు తన్ను దాకకుండఁ గాచుకొని పార్థుఁ

డా గంధర్వునిపై నాగ్నేయాస్త్రమునువిడిచెను. అయ్యస్త్రము నుండి వెడలిన పెనుమంట లా గంధర్వుని రథముపైఁ గ్రమ్మి దానిని భస్మ మొనరించినవి. అంగారపర్ణుడు నేలఁగూలి సొమ్మ సిల్లి పడియె.

నేలఁగూలినంతనే యర్జునుడు వానిం గొప్పవట్టి ధర్మ జాదులకడ కీడ్చితెచ్చెను. అప్పుడు గంధర్వభార్యయైనకుంభీనన జోరన నేడ్చుచు వచ్చి ధర్మరాజు పాదములపైఁబడి తనకుఁ బలిదానమును గావింపుమని ప్రార్థించెను. కుంతీ ధర్మనందను లామెను గరుణించి యోదార్చి యంగరపర్ణుని విడిచిరి. అట్లునుగ్రహింపబడిన యా గంధర్వుడు ముకుళితహస్త్యుడై యర్జునున కిట్లనియె. “నీచేతఁ బరాజితుండ నగుటచే నేటి నుండియు నీయంగారపర్ణత్వమును విడిచి చిత్రగ్రుండును పేరసంచరించుచుండు, నేను స్త్రీలోలుండనై యుండుటచేతను నీవుబ్రహ్మచర్య వ్రతస్థుండవగుటచేతను నీవుజయించుటయు నేనోడుటయుఁ దటస్థించినది. మఱియొకఁ డీయర్థరాత్రిం బున నన్ను గెలిచి పోఁజాలఁడు.

గీ. పాండుపుత్ర! నీవు బ్రహ్మచర్యస్థుఁడ
వగుటఁజేసి మన్మథార్తు నన్ను
నొడిచి తిందు రాత్రి యున్గంబునేసి కా
మోపభోగ నిరతుఁ డోటువడఁడ!

2. సంవరణచరిత్రము-పురోహితప్రభావము

నాటియర్థరాత్రమునఁ బాండవులును జిత్రగ్రుండును జాలసేపు సంభాషించిరి. ఆగంధర్వుడు వారికిఁ గడుంగూర్పు

సంవరణ చరిత్రము - పురోహితప్రభావము

5

మిత్రుడయ్యెను. పాండవులును వానికి మిత్రులైరి. నాటిరాత్రి సంభాషణములోఁ జిత్రరథుడు 'పాండుకు మారులారా! పవిత్ర చరిత్రుడును ధర్మజ్ఞుడు నగునొక బ్రాహ్మణుని మీరుపురోహితునిగా నెంచుకొనుడు. అట్టిపురోహితునిఁ బురస్కరించుకొను రాజులకుఁ బాపభయంబును నపజయంబును గలుగవు. మీపూర్వుడైన సంవరణుండును రాజు పురోహితుని యనుగ్రహంబుననే తపత్యుని కన్యకను బడయగల్గె'నని చెప్పెను. తోడనే పాండవులు సంవరణ చరిత్రంబును, బురోహిత ప్రభావంబును దమ కెఱిగింపవలసినదని కోరిరి. గంధర్వుఁ డిట్లు చెప్పి నారంభించెను.

సూర్యునకు సర్వశుభలక్షణ లక్ష్మితాంగి యగు తపత్యుని కుమారులు గలిగెను. కాలక్రమంబున నక్కన్యారత్నము రూపగుణవిద్యాసమృద్ధినియైవర్ధిల్లుచు, యౌవన ప్రాప్తయైనంతనే యాదిత్యుఁ డామెవివాహముచుగూర్చి విచారంపసాగెను. సర్వవిధములఁ దపతి కనుగుణుండైన పతిం బడయుటకుఁ దపనుడు నిరంతరము పయత్నించుచుండెను. అట్టియెడ భరత వంశజుండును అజామిళునికుమారుండు నగు సంవరణుండును రాజు తపతి గుణరూప విద్యావిశేషములను విని యామెయందు బద్ధానురాగుడయ్యెను. కాని తన ప్రభుత్వగౌరవము చేత సామాన్య రాజకన్యను బడయగలిగినట్లు సంవరణుండాదిత్యకన్యను బడయఁజాలఁడుకదా! అందుచే సూర్యభగవానుడు తనకుఁ బ్రసన్నుడై తపతీసతిని దనకనుగ్రహించుటకై యీ రాజు జపోపవాసాది విధులతో నిత్యమును వాని నారాధించు చుండెను. భగవంతుడైన భాస్వంతుడు వాని భక్తి

భారతదేశము - సందన భాగము

ఇంతయు మెచ్చి గగనమండలమున నధికప్రభతో నను వెలుం
గునట్టి భూమండలమున నుచ్చిరిద్దుడై వెలుంగు సంవరణుండై
నావుత్రికిం దగిన వతుండని నిశ్చయించుకొనెను.

ఇట్లు సూర్యోపాసనాయత్తచిత్తుండై రాజు కాలము
గడుపుచు నొకనాడు మృగయావినోదార్థము వనమున కరి
గెను. ఆ వనంబున వేటతెమకంబున సంచరించుచు సంవరిణుని
తురంగము క్షుత్పిచి సా పీడితమై నేల్రవాలినది అందువలన
నతడు పాదచారియై సంచరించుచు గ్రమగ్రమముగ
నొక పర్వతప్రదేశమును సమీపించి, యాకస్మికముగ నచ్చట
నిరతిశయ రూపలానాత్యాతిశయములు గల యొక కన్యా
లలామంగాంచెను. సంవరణుం డామెనుజూచినంతనే యనిమిష
లోచనుండై 'ఓహో! ఈహేమగాత్ర తనుకాంతిచే నీ వృక్ష
లతాదు లన్నియు బంగారువికారము నొందుచున్నవి. ఈమె
త్రిభువన సామ్రాజ్యలక్ష్మీయో, యక్షకాంతయో, సిద్ధకన్య
కయో, యమర సుందరియో కావలయును! దివ్యాంగనలకైన
నిట్టి రూప విలాస సంపదలుండుట యసంభవము.' అని పలు
విధముల శ్లాఘించుచు మెల్లగ నామెను సమీపించెను. సమీ
పించి రాజు తత్సందర్భావలోకనమునందు నిశ్చలత్వము
నొందిన తన చూపు లామెయందె నిలిపి 'అబలా! నీవెవ్వరి
దానవు? ఒంటరిగ నివ్వనంబున నేల మెలంగుదానవు? అని
యడిగెను. దానిమాటల కక్కన్య నిరుత్తరయై మేఘ మధ్య
మున సౌదామిని వోలె దటాలున మాయమైనది.

ఇట్లదృశ్యయైన యక్కన్యంగానక సంవరణుడు ప్రలా
పించుచు మిక్కిలి దుఃఖించుచుండ గొంతసేపునకు వానిం

గరుణించి మఱల నా సుందరి ప్రత్యక్షమై యిట్లెల్ల వగచెదవని యడిగెను. తోడనే యతఁడత్యానంద భరితుడై “సుందరీ! అధికప్రతాప బలదర్పంబుల రాజలోకమున కెల్ల నేనే పెద్దను. మాన్నెవరికి నెందుకు భయంపడనివాడను. నేడు నీ యెడ భయార్తుడనైతిని. ప్రాణదానము గావించి నన్నురక్షింపుము. గాంధర్వవివాహంబున నన్ను వరింపు”మని ప్రార్థించెను. రాజు మాటలకు లజ్జావనతవదనయైన యా మదవతి కొంతవడికి మొగంబెత్తి, “రాజేంద్రా! భవనైక దీపకండగు సవితృనకు నేను తనూజను. సావిత్రీ కవరజను. తపతి యనుదానను. నా యందు నీకుఁ బ్రియంబుగలదేని మా తండ్రి నడుగుము. ఆతండు నన్ను నీకీయఁగలండు. ఇట్టి సందర్భములఁ గన్యలకు స్వాతంత్ర్యంబులేమి నీ వెఱుంగుదువు గదా! కావున నాకై యాదిత్య నారాధింపు”మని చెప్పి, తపతి సూర్యచండల మున కరిగెను.

తపతి యరిగినంతనే సంవరణుండు మూర్ఛాగతుం డయ్యెను. అప్పుడు వానిమంత్రిలలో నొకండువచ్చి రాజును శీతలోపచారంబుల సేదదీర్చెను. సంవరణుఁ డాపర్వతమున సూర్యసతిభక్తి నారాధించుచు నొకనాఁడు తన పురోహితుఁ డైన వసిష్ఠమహర్షిని దలంచుకొనెను. బ్రహ్మ సమానుండును మహాతపశ్శాలియు నగు వసిష్ఠమహాముని వానికిఁ బ్రత్యక్షమై వ్రతోపవాస కృశీభూత శరీరుండై యున్న పృథువుం జూచెను. చూచి చూచిన మాత్రముననే, యాతఁడు తపనతనూజయైన తపతియందు బద్ధానురాగుండై యుండుట యోగదృష్టిచే, గ్రహించి సంవరణునకు శుభంబొనఁగూర్చ నిశ్చయించి

యాక్షణము యప్రతిహత ప్రభావుండగు నమ్మునికులతలకుండు సంకల్పమాత్రంబుననే యాదిత్యమండలమును సమీపించి, లోకలోచనమండైన కమలబాంధవుని సందర్శించి వేదమంత్రంబుల నెంతయు సన్నుతిచెను. మునీశ్వర వరిష్ఠుండైన వసిష్ఠుని లోకబాంధవుం డతిగౌరవంబున సంభావించి “మహాత్మా! మీయాగమసంబునకుఁ గారణంబే”మని యడిగెను. తోడనే వసిష్ఠుడు “ప్రభాకరా! మా రాజు సంవరణుఁడు విద్యా గుణ సౌందర్య లావణ్యాదులయందూ నీ తనయకుం దగిన వరుండు కూతురుగన్న ఫలంబుగా నీవక్కన్నియ నాతని కొసంగవలయు’నని యడిగెను. భగవానుఁడాతని నెంతయు నాదరించి మహాత్మా! రాజవంశకరుండైన సంవరణుండే తపతికి దగిన పతియై పలుకుచు, నాక్షణమే యక్కన్యారత్నమును వసిష్ఠువెంటఁ బుత్తెంచెను.

ఇట్లుకనిమిషార్థంబున రెండువేల యోజనంబులునడచు నాదిత్యురథంబుతో నశ్రమంబున నడిగి తపనదత్తయైన తపతిదోడ్కొనివచ్చి, వసిష్ఠుండు విధిమంతముగాఁ దనరాజునకు వివాహంబుచేసెను. కావున మహాత్ములైన పురోహితులను బడసినరాజులకు నిష్ప్రభంబులగుట నిచ్చయంబు.

ఉ. వేదము వేదియుంగలుగు విప్రవరేణ్యుఁ డగణ్యపుణ్య సంపాది పురోహితుండయిన బాపమువొందునె భూపతింబ్రతాపోదయ! కాన మీదగు గుణోన్నతికిందగు ధర్మతత్వసంవేదిబురస్కరింపుడు పవిత్రచక్రము మహీసురోత్తమున్.

3. విశ్వామిత్రుడు - గర్వభంగము

గంధర్వుడు చెప్పినకథ విని పాండవులు మిక్కిలి సంతసించిరి. ఆ తపతీ సంవరణలకుఁ బుట్టిన కుసుని మూలంబుననే మీవంశము కౌరవవంశ మయినది యని కూడ నాతఁడు వారి కెఱింగించెను. అంతయు విని యద్భుతం డత్యానందభరితుఁడై 'గంధర్వోత్తమా! పూజ్యులును బుణ్యభాగులును నగు మా పూర్వులకుఁ బురోహితుఁడైన వసిష్ఠమహర్షి మాహాత్మ్యము మేమింకను వినఁగోరెదము. ము మ్మన్నగ్రహించి నచియింపు' మని ప్రార్థింప గంధర్వు డిట్లనియె.

తొలి కన్యాకుబ్జమున గాఢినందనుండగు విశ్వామిత్రుం డను రాజు కలఁడు. అతఁడు తన పరాక్రమాతిశయంబున ధాత్రీ నిరమిత్రంబుగాఁజేసి తన్నెదుర్కొనువారు లేకుండ నిర్భయంబుగ రాజ్యపరిపాలనము గావించుచుండెను. తాను క్షత్రయుం డగుటయుఁ దన్నెదిరింపఁగల శత్రుబలంబులు లేకుండుటయుఁ దలంచి, గాఢేయుఁడు క్షత్రబల మకంటె మించిన బలము లేదని గర్వించు చుండెను. ఆ గర్వాతిశయంబున నతఁడు బ్రాహ్మణ ప్రభావంబులను గాని, తపః ప్రభావంబులను గాని లేశమును బాటింపకుండెను.

ఇట్లు రాజ్యమదాంధుఁడైన విశ్వామిత్రుం డొక్క నాఁడు మృగయా వినోదార్థం బపార సేనాసమేతుఁడై మహారణ్యంబుల కరిగి, పెద్దయుం బ్రొద్దు వేటాడి మిక్కిలి డస్సెను. అయ్యరణ్య భాగంబున ననతిదూరంబుననే వాఁకొక మున్యాశ్రమము గానవచ్చినది. అయ్యాశ్రమాంతరంబున గాఢేయుం డొక్కఁడత విశ్రమింపఁదలంచి మెల్లగా నచ్చటఁ

జేరుకొనియెను. చేరి ప్రాంతముల సంచరించు ఋషికుమారులం బిలిచి యతఁ డియ్యాశ్రమ మెవ్వరిదని యడుగ వసిష్ఠమహర్షి దని చెప్పి వారాతనితో లోనికిఁగొనిపోయిరి. అప్పుడు మహాత్ముఁ డైన వసిష్ఠుఁడు వానిరాక నెఱిగి యెదురుగవచ్చి యర్ఘ్య పాద్యాదులొసంగి, విశ్వామిత్రుఁ నతిప్రీతిం బూజించెను. మఱియురాజును సై నికులును మృగయావిహారంబునఁ గడుంగడు డస్సినవా రగుటచే నయ్యందఱుఁగూడ నభిమతాహారంబు లొసంగి పరితృప్తులఁ గావింపుమని వసిష్ఠుఁడు తన హోమ ధేనువైన నందినిని నియోగించెను.

మహర్షి యాజ్ఞానుసారముగ నా నందిని తన సఁకల్ప మాత్రంబుననే ఘృతంబును నదిగా బ్రవహింపఁజేసెను. అన్న రాసులను బర్వతపంక్తులుగాఁ బేర్చెను. రసపూరితంబులగు బహువిధోపదంశముల ననేకములఁ గల్పించెను. వివిధభక్ష్య భోజనంబుల నపారంబుగా సృష్టించెను. ఇట్లు తనకును లక్షల కొలదిగల తన సేనలకును క్షణమాత్రంబుననే చతుర్విధా హారంబులఁ బ్రసాదించి పరితృప్తులఁ గావించఁగలిగిన యా హోమధేనువుంజూచి, దాని యద్భుతకృత్యంబునకు విశ్వామిత్రుండుంతయు నిశ్చేష్టితుండయ్యెను. అతఁడట్లు విస్మితుం డగుచు నాత్మగతంబున 'అద్దిరా ! శంఖంబులంబోలు కర్ణంబు లును, మెత్తని వలుదపొదుఁగును, గుఱచలై పాలుచు కొమ్ము లును, మృదువైన రోమంబులును, శరత్కాల చంద్రికా సన్నిభంబైన మేనిచాయయుఁ గల యిమ్మొదవు "పెన్నిధి చిక్కిన" టిమ్ముని కెట్లు చిక్కినను ? దీనినెట్లులైన నేను దక్కించు కొందు' నని నిశ్చయించుకొనెను. అట్టి నిశ్చయముతో విశ్వా

మిత్రుడు వసిష్ఠుని సమీపించి యిట్లనియె. “మునిచంద్రమా! మీ యొసంగిన యాతిభ్యంబున మేము కృతార్థులమైతిమి. మీయాజ్ఞానుసారముగ నాశ్రిత జనానందినియగు నందిని సంకల్పమాల్కింబుననే వృషసోపేత భోజనంబుల మమ్ముఁ బరితృప్తులఁగావించె. సకలభోగంబులు వర్జించి యరణ్యంబులం జేరి వారిభిక్షులును బర్హభిక్షులునై తపము చేసికొనుచుండు మీవంటి ఋషులకు మహదైశ్వర్యదాయకంబగు నీ హోమ ధేనువువలన నేమి ప్రయోజనంబున్నది? ప్రయోజనము లేకుండుటయెకాదు. అనర్థదాయకంబుగాఁగలదు, ఈ నందిని కల్పించు భోగములయందు మీకాసక్తి వోడముచుండును. అట్టియాసక్తివలనఁ దపోభంగము జరుగుచుండును. కామ ధేనువుంబోలు నిట్టి హోమధేనువు మీవంటి యుత్తమ తపస్సులకడ నుండరానిది. కావున దీనిని నాకనుగ్రహింపుడు. నందినికన్న నుత్తమంబులగు నొకలక్ష మొదవుల మీకిచ్చెద.”

వసిష్ఠుడు వానిమాటలకు నవ్వుచు, ‘రాజేంద్రా! ఈచిడిపికుటికి లక్ష మొదవుల నొసంగనేల? వానిని నేనెట్లు కాపాడఁగలను? పితృదేవతలను, మీవంటి యతిథులను దీని చేతనే నిత్యమును సంతృప్తులఁజేయఁగలుగుచున్నాను. అందుచే నియ్యది ‘యన్యుల కీయఁబడ’దని బదులుచెప్పెను. తోడనే కోపస్వభావుడగు విశ్వామిత్రునకు వసిష్ఠునిపై దురాగ్రహము జనించినది. “నేనుక్షత్రియుండను.నిగ్రహోనుగ్రహసమర్థుండను. నీవు బ్రాహ్మణుడవు. పరమశాంతుండవు. నన్నేమిసేయఁ గలవు? లక్ష మొదవుల నిచ్చెదనన్న నొల్లవైతివి గావున నవశ్యముగ బలిమింజేసియైనను దీనిం బరిగ్రహింతు”నని పలు

కుచు నందినిం బట్టుకొనుడని తన సైనికులకు నియోగించెను. పరులవలన బాధ కలుగకుండ సాధుజనుల రక్షింపవలసిన రాజు తానే సాధుబాధ కుపక్రమించునడ నింక నెవరేమి చేయగలరు!

గాధేయుని యనుమతిచొప్పున నాతని సైనికులు నందినిం జట్టుముట్టిరి. కాని యయ్యది వారికిం బట్టువడక, తీవ్రము లగు వారి దండతాడసంబులచే బీడింపబడి యటచుచు వసిష్ఠునొద్దకువచ్చి యిట్లనియె. “మహాత్మా! అధర్మపరులగు నిన్నరులకు నన్నిచ్చితిరే? నన్నేల యుపేక్షించితిరి? ఇది మీకు ధర్మమా?” వసిష్ఠుఁడామాటల కేమియుఁ బ్రత్యుత్తరం బీయక యూరకుండె. అందువలన వాని యభిప్రాయంబెఱింగి తన్ను వారి కీయలేదని గ్రహించి, నందిని తన వత్సంబును బట్టుకొను చుండిన సైనికులవంకకుఁబరుగెత్తెను. తోడనే తక్కిన సేనలును నందినిని వెంబడించెను. అప్పట్ను నాకామధేనువు విజృంభించి మండు వేసంగిలోని మధ్యందిన మార్తాండమూర్తి యుం బోలె దుర్నిరీత్యయై యొక్కమా రంగవిఠ్ఠేపంబు గావించెను. తోడనే భయంకరమగు సంగారవృష్టి కురియ సాగెను. మఱియు నందిని వాలంబునుండి శబర సేనలును, శక్తన్మాత్రమునుండి శక యవన పుండ్ర పుళింద ద్రవిడ సింహళ సైన్యములును, ఘనంబులనుండి దరద బర్బర సైన్యములును జనించినవి. ఇట్లు జనించి శత్రుసైన్యములకంటె నధిక సంఖ్యాకంబులై యాయదుభృత సైన్యములు విశ్వామిత్రుని సేనల నెల్ల నిముసములో నేలపాలు గావించెను.

అట్టి బ్రహ్మ తేజోజనితంబైన ప్రభావంబుచూచి విశ్వా

మిత్రుడు లజ్జావనత వదనుడై తన క్షత్రబలమును నిందించి
యెల్ల బలంబులకు మిక్కిలి తపోబలంబెయని తెలిసికొనెను.

చ. పాలుపగు రాజ్యసంపదల భోగములెల్లఁదృఢంబుగా మదిం
దలఁచి విరకుఁడె విడిచి దారుణశైల వనాంతరంబులన్
వెలయుఁ దపంబుసేసి గుణవిశ్రుతుడై పడసెన్ మహాతపో
బలమునుసర్వసంపదలు, బ్రహ్మజుషిత్యము, దివ్యశక్తియున్

4. కల్మాషపాదుడు-బ్రాహ్మణ తిరస్కారము

వసిష్ఠుని యద్భుత ప్రభావమునకుఁ బాండవులు మహా
శ్చర్యచేతస్కులైరి. 'చిత్రరథా! నీవు సర్వజ్ఞుండవు. నీ మా
లంబున బ్రహ్మ తేజోధికుడైన వసిష్ఠుని మాహాత్మ్యమును
వివరించి కృతార్థుల మైతిమి. మిత్రమా! ఆ మహాత్మున
కిల్లాలె ధన్యురాలైన పుణ్యురాలెవరు? పురాణదంపతులం
బోలు నా పుణ్యదంపతులకుఁ బుట్టిన పుత్రులెవ్వరు? వారును
దండియంతటి తపస్సంపన్నులు కాఁగలిగిరా? అని వసిష్ఠ
కథాశ్రవణ కౌతూహలంబున నర్జునాదు లెన్నియో ప్రశ్న
లడుగుచుండ నా గంధర్వుండు వెండియు వారి కిట్లనియె.

జగత్పావనశీలయైన యరుంధతి వసిష్ఠుని భార్య.
అన్మహాసాధ్వియం దాయనకు నూర్వరు పుత్రులు జనించిరి.

అయోధ్యా పురాధీశ్వరుండును నిక్షాకు కుల సంభో
వుండును నగు కల్మాషపాదుం డను రాజు మృగయావిరో
దంబున నొక్కనాఁడు వసిష్ఠాశ్రమ సమీపారణ్య భూముల
విఫారిలించుచు గిరి గహన సంచారంబున నెంతయు డస్సి విశ్రీ

మార్గము దదాశ్రమమువంకకు వచ్చుచుండెను. అప్పుడు వసిష్ఠ పుత్రశతంబున కగ్రజన్మండును నధిక తపశ్శక్తియుక్తుండును నగు శక్తియును మహాముని యయ్యరణ్యంబున నింధనార్థంబు పోవుచు మార్గమధ్యంబున వానికెదురయ్యెను. రాజులదర్శించి సంతనే మ్రొక్కుటయుఁ బ్రక్కకుఁ దొలంగుటయు మున్నగు భక్తివిషయ సూచనంబులు తన యెడఁ జూపని శక్తిజూచి, రాజాభిమానంబునఁ గల్మాషపాదుండు తెరువు దొలంగుమని యీసడించుచుఁ బలికెను. “రాజా! ఎట్టి రాజులైనను బ్రాహ్మణోత్తము లేదు రరుగుదెంచు నప్పుడు భక్తియుక్తులైన మన్మథుని స్రవ్యంబులు పలికి మార్గం బొసంగెదరు. ఇదియే యుత్తమ ధర్మము. దీనిని నీవేల యెఱుంగకున్నా” వని శక్తి బదులు చెప్పెను. అంతఁ గల్మాషపాదుండు వానిపై సాగ్రహించి తన చేతనున్న కశకోలతో నమ్మునీంద్రుని దీప్తిముగ వ్రేసెను. ఇట్లపమానితుండైన శక్తియు నవార కోపాదుణిత నయనుండై వానిం జుఱచుటఁ జూచి “ఓరీ! రాజాధమా! నీవు రాక్షసాకారంబున నకారణంబ నాకపకారంబు గావించితివి. కావున రాక్షసుండవై మనుష్య మాంసం బాహారంబుగ నుండు” మని శపించెను. అప్పుడు రాజు వానిని వసిష్ఠతన యునిగా గ్రహించి తన యపరాధంబునకు వగచుచు ముకుళితహస్తుడై “మునీంద్రా! నన్ను మన్నించి యీ శాపంబు బాపుకొను నుపాయంబును బ్రసాదింపు”మని ప్రార్థింపసాగెను. అంతలో వసిష్ఠునకు బద్ధవైరుండైన విశ్వమిత్రుండచ్చటికి వచ్చి వారలు తన్నెఱుంగకుండ సంతర్హితుండయి యుండి, కింకరుండను నొక్క రక్కసుని రాజహృదయంబునఁ బ్రవేశింపుమని

యాజ్ఞాపించెను. విశ్వామిత్రుని నాదేశంబునను, శక్తిశాపంబు నను గింకరుండు కల్మాషపాదుని యంతరంగంబున నావేశింపఁ గల్గెను.

ఇట్లు రాక్షసావిష్టుడై యారాజు తన రాజ్యంబునకు వచ్చి పూర్వపు మహాప్రవృత్తి లేశంబును లేక క్రూరదృష్టులు క్రూర స్వభావమును నహించి రాజకార్యములయందు మతిలే కుండ నంచరింపనాగెను. వానికడ కొకనాడొక బ్రాహ్మణుం డధిక క్షుధార్తుడైనవచ్చి, నమాంసంబైన భోజనంబు తనకు బెట్టించుమనియడుగిం గల్మాషపాదుం డెక్కియనిపిలికి యంతః పురంబునకు బోయి యాసంగితి మఱచిపోయెను. నాటి యర్థ రాత్రంబున స్ఫురణకు వచ్చినంతచే యతండు తన నంటవానిం బిలిచి, యా బ్రాహ్మణునకు భోజనము నొసంగుమని నియోగిం చెను. కాని బ్రాహ్మణుం డయ్యకాలభోజన మంగీకరింపలేదు. ఆసంగితి బానసంబువాఁ డెఱింగింప మనుష్యమాంసంబు గొని పోయి పెట్టుమని కల్మాషపాదుఁడనెను. వాడును వ్యభిచారం బునకుం జని నరమాంసమును గొని బ్రాహ్మణునకు నడ్డించి నంతచే యతఁ డయ్యది దివ్యదృష్టినిగ్రహించి, యాగ్రహించి, “ఓరీ రాజాధమా! అభోజ్యంబైన మాంసవ మాంసమును బెట్టిన నీవు మనుష్యాదుండవుకమ్ము” అని శపించెను. కల్మాష పాదుండును మానుషభావంబు విడిచి రాక్షసుండయ్యె.

ఇట్లు రాక్షసుండైన తల్క్షణంబుననే యతం డతిత్వరిత గతిని శక్తి యొద్దకువచ్చి “నీకారణంబున నాకిట్టి శాపవ్యాపారంబు సంభవించెను. కావున దీని ఫలంబు మున్నందు నీవె యనుభవించు”మని పలుకుచు వానిం జంపివేసెను. ఆ కృత్య

మునకు విశ్వామిత్రుండంతయు సంతసించి, యా రాక్షసునకు బోధించి వసిష్ఠపుత్రుల నందఱుగూడ "వానిచే జంపించెను. ఇట్లాక్కమాటుగ రాక్షసనిహతులైన కుమారకులం జూచి, పరమయోగధరుండయ్య బాపము వసిష్ఠుడు శతపుత్రశోక దండవ్యామానమానసుండయ్యెను. క్రమక్రమముగ నతఁడు దుఃఖాతిశయంబున వివశాత్ముండై యాత్మహత్య మహాపాపం బని తలంపనేరక, యావిషాదంబున దావానల మధ్యంబునఁ జొచ్చెను. కాని యాతఁడు చొచ్చినంతనే యమ్మహానలంబు వానికి శీతంబై వానికెట్టి యపాయంబును గావింపదయ్యె.

అంత వసిష్ఠుడు కంఠదేశంబున రాయి గట్టుకొని సముద్ర మధ్యమున నుఱిగెను. తోడనే సముద్రస్వామి తన యత్తుంగ తిరంగహస్తంబుల నాతనింబట్టియై త్తి యతిభద్రం బుగఁ దీరంబునంజేర్చె. సుతశత వర్జితంబైన యాశ్రమంబింకఁ జూడనొల్లనని వసిష్ఠుం డింటికిఁ బోనొల్లక యచ్చటనుండి మేరు పర్వతంబునకుఁ బోయి యత్యున్నతంబయిన తచ్చిఖరం బెక్కియందుండి తటాలున నేలకు దుమికెను. అత్యధిక తపస్సంపన్నుడైన యమ్మహాత్ముని దేహబంధము లేశమైన గాయము పడదయ్యె. పిమ్మట నతఁ డతిభయంకరముగఁ బ్రవహించు చుండిన యొక మహానదిం బ్రవేశించెను. అయ్యది శకవిధంబులఁ బరిద్రుశయై వసిష్ఠునకు స్థల మొసంగుటచే దానికి శతదుర్రాసులు వచ్చినది.

ఇట్లు శరీర పరిత్యాగంబున కెన్నివిధంబుల ప్రయత్నించినను గడ కప్రాప్తమరణంబుడై వసిష్ఠుండు విసిగి, మరణ వ్యవసాయంబు విడిచి యాశ్రమంబునకు వచ్చుచు నొకచో శక్తి

భార్యయగు నదృశ్యంతినిఁ జూచెను. తోడనే గర్భవతియగు తనకోడలి యుదరంబునుండి పడంగాలంకృతంబైన వేదనాద మతి మనోహరముగ వానికి వినవచ్చెను. ఆ ధ్వని శక్తికంత ధ్వనిగా నూహించుటచే వేదవేదాంగముల ధరించిన పౌత్రుఁ డామె పుణ్యోదరమున నున్నవాడని సంతసించి మనుమని ముఖముచూచి యేను గృతార్థుడ నయ్యెద నని యతఁడు నిశ్చయించు కొనెను. నాటినుండియు వసిష్ఠుడు మరణ ప్రయత్నమును సంపూర్ణముగా విడిచి నిజశ్రమంబునఁ గోడలిని గొప్పాచుండ నొకనాఁ డాకస్మికముగ రాక్షసుం డైన కల్మాషపాదుం డచ్చటికి వచ్చెను. వాని భయంకరాకృతిం జూచి యదృశ్యంతి వెఱచి గడగడ వడఁచుచుండ, వసిష్ఠుఁ డామెకు ధైర్యముచెప్పి మంత్రపూతంబులైన కమండలూద కంబుల నా రక్కసునిపైఁ జలికె. తోడనే వాడు శాప విముక్తుండై రక్కసు రూపు విడిచి నిజరూపంబును దాల్చి యత్తపోధనునకుఁ బాదాకాంతుండయ్యెను. అప్పుడు వసిష్ఠుడు వాని కిట్లు నీతి నుపదేశించెను.

చ. గుణములనొప్పి బ్రాహ్మణులకుం గడుభక్తుడవై సమస్తధా రుణిబ్రజల్బోచుచున్ విగతరోషుడ వైసుఖముండుమింక బ్రా హ్మణులక వజ్ఞసేయక శమంబును జేకొను మింద్రుండైన బ్రా హ్మణులక వజ్ఞసేసి యవనూనముఁబొందుఁబ్రతాపహీనుడై.

5. ఔర్వ్యుడు - భయంకర కోపాగ్ని

“గంధర్వోత్తమా ! నీవు కథాకథన కుశలుండవు. మహాత్ముల పుణ్యచరిత్రములను నీవలననే వినవలయు. మహర్షి

యైన నసింఘున కుద్యవించిన పాత్రుం డెట్టివాడయ్యె? వాని వృత్తాంతముకూడ నొకింత మా కెఱింగింపు' మని ధర్మరాజులు మఱలఁ బ్రార్థింపఁ జిత్రరథుండు వారి కిట్లనియె.

పాండుకుమారులారా! నసింఘుని మనుమఁడు జగత్పూర్వ ఖ్యాత పురుషుం డగు పరాశరుండు. అతఁ డుదయించినంతనే సితామహుండు వానికి జాతక రామి విధివిధానములను గావించి యల్లారుముద్దుగఁ బెంచుచుండెను. తాతచేతను దాతకంటె నెక్కువగఁ దల్లిచేతను గారవింపఁబడుచు నొకనాఁడు పరాశరుండు మా తండ్రిగా రెండున్నారని తన జనయిత్రి నడిగెను. ఆమాటల కదృశ్యంతి ప్రత్యుత్తరంబీయక కన్నీరుగార్చుచు వలవలయేడ్వదొడంగెను. అందువలనఁ దనతండ్రి పంచత్వమొంది నట్లు గ్రహించి యమ్మునికుమారుఁడు “తల్లీ! దుఃఖింపకుము. కన్నీరు దుడుచుకొనుము. మాతండ్రి కపరాధంబు గావించి నీకీటిదుఃఖింబు గల్పించినవా రెవ్వరో నాకెఱింగింపుము. తన ప్రితిక్రియ గావించి నీ సంతాపం బడంగించెద” ననుటయు, సదృశ్యంతి “నాయనా! నీజనకుఁ డొక్కరక్కసునిచే భక్షింపఁ బడియె” నని యా వృత్తాంతం బంతయు వినిపించెను. గర్భ వాసమునందే సకల వేదవేదాంగ పారీణుండై యత్యంత తపశ్శక్తియుక్తుండై జనించిన పరాశరుండు జనకవధ విధానంబు విని కోపదహన దండహ్యమాన హృదయుండై తన తపోమహత్త్వంబున సకలలోకముల సంతరించెదనని కమండలువు గైకొనుచుండ నసింఘుండు వచ్చి మనుమని వారించి యిట్లనియె.

తండ్రి! నీ దుస్సాహసం బుడుగుము. నీ కొక్క యితి

హాసంబు చెప్పెద వినుము. కృతవీర్యుం డను రాజు కలఁడు. అతఁడు భృగువంశమువారిని గురువులుగాఁ జేసికొని యనేక యజ్ఞములొనర్చి యా యజ్ఞములయందు వారి కపరిమితములైన ధనము లిచ్చి తృప్తిపరచెను. కృతవీర్యుడు స్వర్గస్థుడైన యంతనే యతని వంశస్థులైన రాజు లందఱు నతఁ ధనబుద్ధులై “ఓ భృగువంశ బ్రాహ్మణులారా! కృతవీర్యుని మోసపుచ్చి మీరార్జించిన ధనంబులెల్ల మాకు దిరిగి చెల్లింపుఁ” డని తీవ్రముగ శాసించిరి. భార్గవులు రాజశాసనంబునకు భయపడి తమ తమ ధనకసఁగి వస్తువాహనాదులను గొనిపోయి వారికి సమర్పించుకొనుచుండిరి. కొందఱు బ్రాహ్మణులు తమ ధనంబును రహస్యముగఁ బాతిపెట్టి యూరకుండిరి. రాజు లనుమానించి యట్టివారి గృహముల శోధింపఁ దగ్గనంబులెల్ల బయలుపడినవి. అంత నా క్షత్రియు లాగఁగిపోయి “యీ భార్గవులు రాజధన వంచకులు. వీరినిఁ గడతేర్చ వలయు”నని యెంచి, గర్భంబులనున్న యర్భకులు మొదలుగా భార్గవకుల సంహారంబును బ్రారంభించిరి. ఆ దారుణసంహారమునకు భయపడి కొందఱు భార్గవభార్యలు హిమవంతమునకుఁ బాఱిపోయిరి. వారిలో గర్భవతియగు నొక భార్గవిక్షత్రియులవలన నపాయంబు శంకించి, తన గర్భంబు నూరుదేశంబున ధరించెను.

ఇట్లు పలాయనమైన భార్గవ భార్యలను వెదకుచు క్షత్రియులు హిమవంతమును సమీపించిరి. అంతకు మున్నే భార్గవియూరు ప్రదేశమునుండి ప్రళయకాలచండమార్తాండునిం బురుడించు తీవ్రతేజంబుతో నొర్వొండను సర్భకుం దుడ్చి వించెను. భార్గవ భార్యల సమీపించిన రాజులెల్లరు నమితో

గుండగు నబ్బలకుంజూచి, హతదృష్టులై యుండులై చేయున
 దేమియు లేక తత్పర్యతారణ్య ప్రదేశములఁ గ్రుమ్మరుచుండిరి.
 అట్లు గ్రుమ్మరుచు నొకనా డంధులైన యా క్షత్రీయులెల్లఁ
 భృగుపత్నికడకు వచ్చి మాకు దృష్టిదానంబు ప్రసాదింపవల
 యునని ప్రార్థింపసాగిరి. 'నేను మీదృష్టు లపహరించినదానను
 గాను. మీచే దనగురువులు పరిభూతులైరని మీపై నలిగి
 మిమ్మంధులఁ గావించినవాఁడు భానుతేజుండైన యిక్కుమార
 కుండు. వీడు నూరు సంవత్సరములు నా యూరుగర్భంబునం
 దుండి సకల వేద వేదాంగములు నేర్చినవాఁడు. మహాతాపిని
 వీనిం బ్రార్థించిన మిమ్ముఁ గరుణింపఁగల' డని భృగుపత్ని
 పలికెను. అంత క్షత్రీయులు మహాప్రసాదమని యతిభక్తితో
 నొర్వించి బ్రార్థించి వానిప్రసాదంబున నేత్రంబుఁబడసి చనిరి.

పిదప నొర్వించు తన పితృబంధుజనులెల్ల నొక్కటఁ
 బరలోకగతులగుటకు దుఃఖించి సకలలోక ప్రళయార్థంబు
 ఘోరతపంబు సేయందొడఁగెను. అప్పుడు వాని తపంబు
 పెంపునఁ జరాచర సృష్టతంబులైన లోకంబులెల్ల సంకల్పభి
 తంబులు కాఁజొచ్చె. దానంజేసి పితృలోక నివాసులైన
 భార్యలు భూలోకమునకు డిగ్గి యొర్వినకుఁ బ్రసన్నులై
 "అయ్యా! నీ తపోమహత్వమును జూచి లోకములెల్ల భయం
 పడియె. లోకానుగ్రహంబుగ నీ కోరికంబు విడువుము. మే
 మనమర్థులమై క్షత్రీయులచే వధియింపఁబడినవారము కాము.
 తపోమాహత్యమున మా కాయుష్కంబు కడు పెద్దదియైయుండు
 టయు, మనుష్యలోకంబున నుండుట కిష్టము లేకపోవుటయు
 నూహించి పాపభయముచే నాత్మఘాతముచేసికొనక, క్షత్రీ

యులతో వైరంబు తెచ్చుకొని తన్నిమిత్తంబున దేహంబులు విడిచితిమి. దీనికి నలిగి సకల లోకంబుల కుపద్రవంబు గలిగింపక శాంతింపుము. ఇదియె మాయుష్ట” మని పలికిరి. బౌద్ధుండును గొంత శాంతుడై ముకుళిత కరకములుండై “మహాత్ములారా! కోర్కెధాతిశయంబున ముల్లోకములకుఁ బరాభవం బాచరింతునని ప్రతిజ్ఞఁబూనితి. నాకోర్కెధానలం బమోఘంబు. దీని నెందు విడువుమనెద” రని యడిగెను. అంతఁ బితృదేవతలు “కుమారా! జలములయందు సర్వలోకంబులు నుండు గావున నీ మహోగ్రకోర్కెధాగ్ని సముద్రమధ్యంబున విడిచి నీవుసత్యప్రతిజ్ఞండవుకమ్ము. అయ్యది జలధి జలములను దహింపఁగల” దని చెప్పిరి.

పితృదేవతాదేశమున నౌర్వుండు తన కోపానలమును సముద్రమునందు విడిచెను. దాని కొర్వానలం బను పేరు కలిగినది. నా యాదేశమున నీవును నౌర్వునివలె నింక శాంత చిత్తుండవై సకలలోక హితార్థం బి యుద్యమమునుండి తొలంగుమని వసిష్ఠుఁడు బోధించినంతనే పరాశరుండును శాంతించెను.

క. కామంబును గోర్కెధంబును

నేమఱక జయింపవలయు నెల్ల విధములన్

ధీమహిత యిదియె సతత

క్షేమంకరమైన పథము కృతబుద్ధులకున్-

6. అర్జునఁడు - ధన్వర్విద్యాఫలము

గంధర్వుఁడు వెప్పిన యుపాఖ్యానంబులకుఁ బాండవులు మిక్కిలి సంతసించి “చిత్రరథా! నీవు మా కతిప్రియుండవు. నమస్త విడుండవు. నీ యెఱుంగని మహాపురుషులు లేరు. మాకుఁ బురోహితుఁడు గాఁడగిన ధర్మతత్వవిదుం డెవ్వఁడో యెఱింగింపు” మని యడిగిరి. అంత గంధర్వుఁడు పెద్దయుం బ్రొద్దు చింతించి, యచ్చటికి సహిషంబుననే యుత్కఁచం బను పుణ్యతీర్థంబునఁ దపము సేయుచున్న ధౌమ్యుఁ డను బ్రాహ్మణునిఁ బురోహితునిగాఁ బ్రార్థింపుఁ డనియు, నమ్మ హాత్ముఁడు పురోహితుడైన మీకు సర్వార్థసిద్ధియగుననియుఁ జెప్పెను. పాండవులును సంగీకరించి గంధర్వుని వీడ్కొని ధౌమ్యునిపాలి కేగి వానిని శుందర్పించి, మాకుఁ బురోహి తుండవు గమ్మని, యతిభక్తిం బ్రార్థించిరి. ధౌమ్యుండునువారి నతిప్రీతింబూజించి పురోహితత్వంబు పరిగ్రహించె. ధౌమ్యుని యాశీర్వాదపూర్వకంబగు ననుమతి వడసి పాంకవు ల్లాతని వీడ్కొని పాంచాలపురమునకు బయలుదేరిరి.

ద్రౌపదీస్వయంవర మహోత్సవంబును దర్శించుటకై ద్రౌపదపురంబునకుం బోయెడు బ్రాహ్మణుల ననేకుల మార్గ మధ్యమునఁ బాండవులు కలిసికొనిరి. బ్రాహ్మణవేషధారులై యున్న పాండవులనుజూచి, యాబ్రాహ్మణు లెల్లరు వారిని బ్రాహ్మణులుగా నిశ్చయించుకొనిరి. అంతియగాక, యాజాను బాహుండగు నర్జునునిజూచి, యాబ్రాహ్మణులు వీనిని ద్రౌపది పరియింపవచ్చుననియును బలుక సాగిరి.

ఇట్లు బ్రాహ్మణులతోఁ గూడఁ బాండు నందనులు

బ్రాహ్మణరూపధరులయి పోవుచు మార్గమస్యమున నొక్క యెడఁ గృష్ణమృగాజనధరుండైన కృష్ణద్వైపాయనుని గాంచి వినయంబున నమ్మునీంద్రునకు నంగఱు నమస్కారంబులుసేసి కృతాంజలులైరి. వ్యాసుండు హృదయుపూర్వకంబుగా వారి నాశీర్వదించి వారికి హృదయానందం బగునట్లు కాఁగల శుభంబులు నివేదించి చనియెను. అత్యానందముతో ధర్మబాదులు కతిపయ దినంబులకు ద్రుపదపుంబు ప్రవేశించి, నాలుగు నముద్రంబులం బోలె ఘూర్ణిలీ మోయుచున్న పురమునకు నాలుగు దిక్కులను విడిసియున్న నానాదేశాగత మహీనాథుల ఒహువిధ స్కంధావారంబులుఁ జూచుచుఁ బోయి తమ్ము నన్య లెఱుంగకుండ నొక కుంభకార గృహంబున విడిసిరి.

ద్రుపదుఁ డర్జునునిచే నోడింపఁబడి, దోణునకు గురు దక్షిణగా నొసంగబడిన కథ బాలురకు జ్ఞప్తియుండవచ్చును. ఆనాటినుండియు ద్రుపదుఁడు దోణునియందు మత్సరము కలవాడై, ద్రోణుని వధించునట్టి కొడుకును నర్జునునకు భార్యయగునట్టి కూతునుం బడయుదునని నిశ్చయించుకొని బ్రాహ్మణుల నాశ్రయించి పుత్రకామేష్టి యను యజ్ఞమును గావించెను. ఆ యజ్ఞంబున నగ్నిదేవుఁడు వానికిఁ బ్రసన్నుడై ధృష్టద్యుమ్నుం డను కుమారునిఁ గృష్ణ యను కుమారికను ననుగ్రహించెను.

పాండవులు లక్కయింటఁ గడతేటి రను వార్తలు విన్నది మొదలుగ ద్రుపదుఁడు ఖిన్నుండై యర్జునుఁడు తన కల్లుఁడు కాగల భాగ్యంబు పోయెనని వగచుచు, నింకను

ననుమానంబు తీరక పాండవు లెందైనఁ గలరేమో యని నానా దేశంబులు వెదకించెను. కాని విప్రవేషధరులై యున్న వారి నెవ్వరును గుర్తింప లేక పోయిరి. ఆ కారణంబునఁ బాంచాలపతి స్వయంవరము చాటించెను. అంతరిక్షంబున నొక మత్స్యయంత్రమును లక్ష్యముగా నమర్చి యత్యున్న తంబును మహాభారంబు నగు విల్లు దెప్పించి, యవ్వొంట నేను బాణంబుల నెవ్వఁ డా లక్ష్యము నేయువాడో నాడు పాంచాలినిం బడయఁగలడని ద్రుపదుఁడు రాజలోకమున కెల్ల వెల్లడించెను.

మహాపవిత్రయు సగ్నికుండ సంభూతయు నగు కృష్ణును బడయఁ బ్రయత్నించుటకై భూమండలమునంగల సకల దేశాధీశ్వరులును స్వయంవరమునకువచ్చిరి. కుంభకారగృహంబున బ్రాహ్మణవృత్తిని సంచరించుచుండిన పాండు కుమారులును బ్రాహ్మణవర్గంబులతోఁగూడి యమ్మహోత్సవమునకువచ్చిరి. అత్యంత రమణీయంబుగ నలంకరింపఁబడిన నాటి స్వయంవర రంగమున వీరాగ్రగణ్యులగు రాజపుత్రులకెల్ల ద్రుపదుఁడు చిత్ర సానంబులఁ గల్పించి గౌరవించెను. వేదవేదాంగవిదులైన విప్రవరులెల్లరు వేటొక్కదెన నాదరింపఁబడిరి. రాజలోకములో నొకయెడ నున్న శ్రీకృష్ణుఁడు బ్రాహ్మణ మధ్యంబున నున్న పాండునందనులంజూచి సంతసించి పార్థుండు పాంచాలిం బడయుఁగాకయని కోరుచుండెను. అట్టి యవసరంబున మహావైభవంబుగ నలంకృతయై కేల సితపుష్ప మాలంగొని పాంచాలకన్యక రంగమధ్యంబున నుండి సకల రాజలోకంబుల కన్నులకు మిఱుముట్లు గల్పించుచుండెను. భూసుర ప్రవరుల

పుణ్యాహ ఘోషములతోడను మంగళధ్వజములతోడను రాజకుమారుల పరస్పర సంభాషణములతోడను స్వయంవర రంగమెల్ల బోరన మోయుచుండెను.

అప్పుడు ధృష్టద్యుమ్నుండు రంగమధ్యమునకు వచ్చి చేయెత్తి కలకలంబెల్ల వారించి, మూగిన రాజలోకంబునెల్ల జూచి, యగ్నిసమీపంబున గంధ పుష్ప ధూప దీపార్చితంబైన విల్లును నమ్ములును వైహాయసంబైన లక్ష్మ్యంబును వారలకుంజూపి యిట్లనియె. “ఈ విల్లు మోపెట్టి యెదు బాణంబుల సీమత్యయంత్రంబు నేయు వాఁ డిబ్బలకుఁ దగిన వరుండు. కావున మీమీ కార్ముక కళాకౌశలంబులును, బాహుబలాది శయంబులును జూపుట కియ్యది యవసరంబు.” అట్లు వలికి ధృష్టద్యుమ్నుండు పాంచాలిం జూచి వచ్చిన రాజవీరులనెల్ల నామె నెఱింగించుచుండెను.

ధృష్టద్యుమ్నుని పలుకులు వినినంతనే రాజపుత్రులెల్ల నూతన సంధ్రమోత్సాహములు జనించినవి. ఒక్కొక్కఁడు వచ్చి విల్లుపట్టి తనభాగ్యమును బరిక్షించుకొని పోవుచుండెను. మహాభారంబగు నాకార్ముకంబు నెత్తఁజాలకయు, నెత్తివంపఁ జాలకయు, వంచి లక్ష్మ్యంబు నేయఁజాలకయు, రాజకుమారులనేకులు లజ్జావనతవదను లగుచుండిరి. బలవంతులయ్యును గొందఱు రాజులు జగన్మోహినియైన పాంచాలిం జూచుచు మతిహీనులును బలహీనులు నగుచుండిరి. ఇయ్యది మాయాధనువు. దీనిని మో పెట్టఁదలపెట్టరాదని గొందఱు బుద్ధిమంతులు తటస్థులై యూరకుండిరి. కృష్ణుని యనుమతంబున యదువృష్టిభోజాంధకవీరులు మిన్నకుండిరి. శిశుపాల జరాసంధ శల్య

కర్ణ ప్రముఖులైన మహావీరు లెల్లరు గుఱితప్పి విధలమనోరథులైరి. అట్టిసమయంబున ధర్మజుని యనుజ్ఞచొప్పున బ్రాహ్మణ సమూహమునుండి యర్జునుడు నిలువంబడెను. తోడనే విప్రు లెల్లరు నొండొరులం జూచుకొని నవ్వుచు, పరాధవంబు లేకుండ మిగిలినవారు మన బ్రాహ్మణులయని యా లోపము దీర్చుటకుఁ గాఁబోలు నీతఁడును బయలుదేరుచున్నాఁడని పలికిరి. సామర్థ్యంబులేకున్న నీతఁడేల సిద్ధపడునని కొందఱు పలికిరి. అత్యంత తేజస్వియైని వీనికి జయము తప్పక చేకూఱునని కొందఱు నిశ్చయించిరి.

ఇట్లు బ్రాహ్మణు లెల్లరుఁ దమలో సంభాషించుకొనుచుండ, సత్యాశ్చర్య నిమగ్నులై రాజకుమారు లెల్లరు నిశ్చల దృష్టితోఁ దన్ను వీక్షించుచుండ, నర్జునుం డవ్వింటి సమీపంబునకు వచ్చి గురువులం దలంచి సమస్కారంబుసేసి, ధనువునకుఁ బ్రదక్షిణబుగావించి మ్రొక్కి, పూర్వపరిచితంబైన విల్లు మోపెట్టిన ట్లశ్రీమంబున మోపెట్టి యెల్లవార లాశ్చర్యపరు నట్లుగ నేనమ్ముల సమ్మత్యయంత్రంబు నాక్షణంబుఁగ వేసినం జూచి బ్రాహ్మణ క్షత్రియప్రముఖులైన జనులెల్ల విస్మితులై యిట్లనిరి.

చ. ఫలపవనాంబుభోజన శుభవ్రతవృత్తులఁ జేసిచూడ దు
ర్బలతనులయ్యు బ్రాహ్మణు లపారతపోబలసంపదన్ మహా
బలయుతులట్టివారలకు భవ్యుల కెందు నసాధ్య మెద్దియుం
గలదె చరాచరాఖిలజగంబులఁ బూజ్యులుగారె సద్విజుల్.

7. కర్ణాదుల మత్స్యరము - పరాజయము

ఒక్క నిమిషంబులో నిట్లశ్రమంబున నంతరిక్షమునం గల మత్స్యమును దెగవేయుట మానవమాత్రుని కసాధ్యం బనియు, సీతఁడు బ్రాహ్మణరూపముతో వచ్చిన సురేశ్వరుఁడో, హరుఁడో, భానుఁడో, సహుఁడో కావలయుననియు నెల్ల వారలు నర్జునుని శ్లాఘించుచుండిరి. అంతరిక్షముననుండి దేవతలు పార్థుపై బుష్పవృష్టి గురియించిరి. బ్రాహ్మణులకు తెల్లరును దమ పయిపుట్టంబులు వీచి, యానందాతిశయమునఁ గెచ్చిన గేకలిడుచుండిరి. ధృష్టద్యుచ్చుండును, ద్రుపదుండును నర్జునుని సమీపించి వానికడనే నిలిచియుండిరి. అట్టి సంతోష సమయంబున సుందరాంగియైన పాంచాలి, రాజనందనులెల్లరు దన్నతి ప్రీతితోఁ జూచుచుండ, మందయానంబుతో వచ్చి, మన్మథాకారుఁడును మహాతేజశ్శాలియునగు నర్జునుని మెడ యందుఁ బుష్పహారమును వైచెను.

అమృతహోతృవమును గనులారఁ జూచినంతనే మత్స్యర గ్రస్తులైన దుర్యోధనాదులకుఁగన్నులు గుట్టినట్లయ్యె. “బౌరా! ఈద్రుపదుఁడు మనలనెంతపరాభవించె? బంధువునివలె మన రాజలోకము నితఁడేల రప్పింపవలయు? రప్పించి మనలం గాదని కన్యక సీతబ్రాహ్మణున కేల యొసంగవలయు? మనల నింత పరిభవించిన వీనికి గర్వభంగము గావంతము. ఉత్సవ భంగ మొనరింతము లెండు? రం”డని రాజకుమారు లొండొరుల బిలుచుకొనఁ జొచ్చిరి. తన విద్యా ప్రభావంబున నీ విప్రకుమారుఁడు రాజకన్యకను బడయఁగలిగె. వీనియం దెట్టి లోపంబును లేదు. మఱియు నెట్టిదోషంబు చేసినను

బ్రాహ్మణుండు వధ్యుండుకాడు. కావునవీనినివిడిచి గర్వాంధుడైన పాంచాలుని మర్దించుట'డని యుద్ధసన్నద్ధులైన రాజనందనులెల్ల బాధునిపై బోక దుక్రపదునిపై విజృంభించిరి. ఆ సమరసంరంభమును జూచి పాంచాలపతి భీతిగొని బ్రాహ్మణ సమూహంబునంజొచ్చె, బ్రాహ్మణులెల్లరు శరణాగతుండైన దుక్రపదున కభయంబొసంగి, తమ తమ దండజనంబులెత్తి రాజులపై విసరుచుండ, నర్జునుడు వారలంజూచి నవ్వుచు నిట్లనియె. “నా యశ్రుంబు లను మంత్రములచే నీరాజసర్పంబుల దర్పంబుడిగించెద. మీరించుక దూరము తొలంగి నన్ను జూచుచుండుడు.

ఇట్లు పలుకుచు బాండవమధ్యముండు రాజచక్రంబుపై విజృంభించి యవక్రపరాక్రమంబున నపార బాణ పరంపరలు వర్షింపఁ గడంగెను. అప్పుడు భీముండొక్క మహావృక్షంబు వెఱికికొని వచ్చి దండహస్తండ్లైన దండధరుండునుం బోలె నర్జునునకు సహాయుండై నిలిచె. అయ్యిరువుర మహాసంరంభంబు జూచి యాదవవర్గంబునందున్న బలరాముఁ డత్యాశ్చర్య నిమగ్నమానసుండగుచుండఁ గృష్ణుడు మెల్లఁగవానికిట్లనియె. “అగ్రజా! వనితాలాభదంబగు నమ్మహాకోదండమును చాల్చి విరోధివర్గంబును బారదోలుచున్నవాడు మన యర్జునుడు. వానిచెంతనే మహావృక్షహస్తండ్లై విజృంభించుచున్న వీరుడు వృకోదరుడు. అర్జునుడు మత్స్యయంత్రము వేసినప్పుడు బ్రాహ్మణవర్గమునుండి లేచి యావలికిఁ బోయిన గౌరవర్ణుడు ధర్మనందనుడు. వానివెనువెంటనే యరిగిన యిరువురు కుమారులును నకులసహదేవులు.” ఇట్లయ్యెపురును బాండవులని

విన్నంతనే బలరాముడు మహానంద పరవశుండును నిశ్చేష్టితుండునై 'ఎమేమి? కృష్ణా! వీరు పాండవులా? ఎంత భాగ్యము! లక్కయింట సగ్నిదాహమునుండి వీరెట్లు బ్రతికిరోకదా! ఈమహాపురుషుల దర్శింపగలిగిన యీ దినం జెంతటిపుణ్యదినము!' అని పలుమారు లనుకొంచుచు నానందాశువులు గురియుచుండెను.

నాటి రణరంగమున భీమార్జునులఁ దాకి, రాజులనేకులు పరాజితులగుచుండ, దుర్యోధనునకుఁ బ్రాణసఖుండును, నంగరాజ్యాధీశ్వరుండు నగు కర్ణుఁడు పార్థునిందాకెను. మద్రదేశాధీశ్వరుండైన శల్యుఁడు భీమసేనునెదిరించెను. తత్ప్రాంత ప్రజేశంబులంగల వారలెల్లఁ దమ తమ రణకళాకౌశలంబులఁ గడు వినోదంబుగ వీక్షించుచుండఁ గర్ణార్జునులు, భీమశల్యులును ఘోరముగఁ బోరాడుచుండిరి. కర్ణార్జునులొండొరులపై విడుచుచుండిన బాణపరంపరలచే నంతరిక్షంబంతయు 'సీరంధ్రంబయి' నది. అత్యంత సమర సందర్భముతో నర్జున ప్రయుక్తంబులైన యపార శిరావళులెల్ల గర్ణుఁడు వారింపలేక వెలవెలఁబోవుచు నింతటి యస్త్రకళాకౌశలము నార్జించిన యీ విప్రుండెవ్వడో యని యెంచుచు నాతని కిట్లనియె: 'విప్రకుమారా! బ్రాహ్మణులలోఁ బరశురాముడును, శ్రుతియులలో నర్జునుఁడునుదక్క రణరంగమున నాయెదుర నిలిచి నన్నెదిరింపఁ గలుగువాఁ డింకొక్కఁడు లేడు. నీవిక్రమమును నీవిల్లునేర్పుచునా కెంతయు మెచ్చు గలిగించినవి.'

అర్జునుఁడు మందహాసపూర్వకంబుగ రాధేయు నవలోకించి, 'ఓయీ! నీవిప్పుడు చెప్పినవారిలో నేనెవ్వఁడనుగాను.

నకలశస్త్రాస్త్రవిద్యల సుప్రసిద్ధి వహించిన బ్రహ్మజేజోధి కుండను. రణరంగమున నినోడించి పాటదోలనున్న వాడను. అప్రస్తుత ప్రసంగమునింక జాలించిచక్కనిలువు' మని పలికెను. ఆమాటలకుఁ గర్ణుండు లజ్జపడి బ్రాహ్మణతేజం బజేయంబని విజయుతోడ యుద్ధంబు సేయనొల్లక మెల్లఁగ నచ్చటినుండి తొలంగును. శల్య భీమసేనులు పెనంగి మల్లయుద్ధంబు సేయు నెడ భీముండు భీమబలంబున బట్టి శల్యుం ద్రవ్వవైచిన సతంఘ చెచ్చెరలేచి యొడిలు దులుపుకొనుచు బ్రాహ్మణులు నెవ్వరు చుండి నెడలిపోయెను. అప్పుడు శ్రీకృష్ణుడు దుర్యోధనుడుల వారించుచు నెల్లవారును విన నిట్లనియె,

చ. పరులకు దుష్కరంబయిన భాసుర కార్యము సేసి యా స్వయం । వరమునబట్టిగాబడసె వారిరుహాయతి నేత్ర గృష్ణ నీ । ధరణి సురాస్వయోత్తముండు ధర్మవిధిం జెపుడయ్య యింక నె । వ్వరికిని జన్నె వీని ననవద్య పరాక్రము నాక్రమింపగన్.

8 పాండవులు - మాతృభక్తి

కృష్ణునిచే నిహితమై స్వయంవరాగతులైన భూపతు లెల్లరు దమతమ దేశంబులకుం జనిరి. భీమార్జును లిరువురు నెల్లవారును జూచుచుండ ద్రౌపదిని వెంటనిడుకొని తమనివా సంబునకు బయలుదేటిరి. అమితోత్సాహ పరవశులైయున్న బ్రాహ్మణు లెల్లరునుగూడ వారిచుట్టును గుమిగూడి ననుచు చుండిరి.

అచ్చటఁ గుంభకార గృహంబునఁ గుంతి యొంటరిగఁ గూర్చుండి పాండివాగమనమును గోరుచు నిట్లు చింతింపఁ జొచ్చె. “అయ్యో! ఇంతప్రాద్దేశ్కినను గుమారులు రాకున్న వారేమి? ఉత్సవ సందర్భనోత్సుకులై బోయినవా రింతవఱకు నెందు మసలుచున్నారు? పాపస్వభావులైన కౌరవులు నా కుమారుల గుర్తించి వారికెట్టి యపాయంబును గావించి యుండిరుకదా? దివ్యజ్ఞానసంపన్నుండైన వేదవ్యాసుండు మాకచ్చట కుభంబగుననిచెప్పె. అమృతహాత్ముని వచనంబు సిక్కిము గాకుండునా? ఓ వేల్పులారా! బ్రాహ్మణోత్తములారా! ఏమిట్లేచిదాశనగు మాకు మీరే శిరణంబు. నా కుమారుల భక్షింబుగ మఱల నాకంటంబెట్లుండు” అట్టి యవసరంబునఁ బల్లియొద్దకు ధర్మరాజును గవలవారును మున్ను వచ్చియున్న, సంతోరంబ భీమార్జునులు ద్రౌపదీ సహితులై వచ్చి మేమొక్క భిక్ష తెచ్చితిమని తల్లికి నివేదించిన నామె యెఱుంగక యెప్పుటియట్లయని యెంచి సంతసించి దానిని మీ కేవురును నుపయోగింపుడని నియమించి, వారి నెనుక భవన త్రియ రాజ్యలక్ష్మీనలెనున్న పాంచాలింజూచి తెల్లవోయెను.

అప్పుడు కుంతి చెంతనున్న ధర్మసందనుం జూచి, “కుమారా! మీరు భిక్షాటనము నుండి వచ్చి భిక్ష తెచ్చితిమని చెప్పి చుండుటయుఁ గాలక్రమంబున నా కలవాటుపడి యుండుటచే నేడుగూడ నట్లే యనుకొని పలికితిని. మీరె న్నడును నామాట సతిక్రమింపనివారు. ఇప్పుడేమి సేయ వలయు? లోకమున లేని యాచారము నెట్లవలంబించువారము?, అని వగచుచుండ ధర్మజుఁ డర్జునుం జూచి; “సార్థా! నీవే

యగ్నిసన్నిధి నిక్కన్యను బాణిగ్రహణంబుజేసికొను' మని చెప్పెను. పెద్దవాఁడుండఁ గొంజికవాఁడు వివాహంబగుట ధర్మవిరుద్ధంబు గావున నీమె నగ్నిమహిషిగా నీవే పరిగ్రహించుము. మానలుగుర యనుమతం బిట్టిదే' యని యర్జునుం దనెను. విధిప్రేరణంబున నయ్యేవురి చిత్తంబులుం గూడ బాంచాలయం దనురాగాయత్తమ్ములై నవి. ధర్మజుం డది గ్రహించి వేదవ్యాసవచనంబులం దలంచి 'సోదరులారా! ఇచ్చట మన యేపురకును శుభంబగునని వేదవ్యాసుండు వచించె. తద్వచనానుకూలంబుగనే మనకు మాతృనియోగంబును గలిగినది. కావున నిక్కన్యను మన మేపురమును జరిగిహింతము' అని పలికెను.

అచట రాజమందిరంబున ద్రుపదుఁడు తన కూతు నకు వరుండైనవాఁ డెనఁడో. వానిచరితం బెట్టిదో యెఱింగి రమ్మని ధృష్టద్యుమ్నునకు నియోగించెను. అతఁడును భీమార్జునుల వెంటనేవచ్చి, తన్నెవ్వరును నెఱుంగకుండ నక్కుంభ కారగ్రహణంబునందుండి యంతయు నెఱింగిపోయి తండ్రితో నిట్లనియె. 'జనకా! ఆ బ్రాహ్మణు లిరువురు మన కృష్ణుం డొడుకొని యొక కుంభకారగ్రహమునకుఁ బోయి యొక ముదుసలియవ్వకు మ్రొక్కి యామెచే మ్రొక్కించిరి. గౌరవర్ణుండగు నొక పురుషుని నియోగంబున నచ్చటనున్న నలువురును బ్రాహ్మణ గ్రహములకేగి భిక్షమును దెచ్చియయ్యవ్వకు నిచ్చిరి. ఆమెయుఁ గృష్ణకునిచ్చి బలివిధానములకును బ్రాహ్మణాతిథులకును గొంత యన్నంబు పెట్టించి పిమ్మట నయ్యేపురకునుబంచిపెట్టించి, శేషించినదాని నామెతోఁ గూడఁ దానును

భుజించెను. అయ్యవ్వ చెప్పినట్లుగా వింటున్న మనకృష్ణ లేశంబును వగవక నిండుమనంబుతో నున్నది. వారి పాపపులు కలుగు దర్భపూరి. వారి యశనము భిక్షాన్నము. అట్లయ్యు నాదిగ ర్భేశ్వరియైన కృష్ణ వారిని లేశము సేవగింపదయ్యె. వేషములనుబట్టి బ్రాహ్మణులవలె గానవచ్చుచున్నను సంభాషణములనుబట్టి వారు తత్తమక్షత్రియులవలె దోచుచున్నారు. వారు తమలో జెప్పకొనిన యాయుధ విద్యా రహస్యములను నేను వింటిని. ఎట్లులెనను వారు బ్రాహ్మణులో, క్షత్రియులో కావలయునుగాని తక్కిన జాతులకు సంబంధించిన వారు కారని నా నిశ్చయము.”

దుర్జయదుండు వాని మాటలు విని కొంతపాపకు సంతోషుండై వారల నింకను నెఱింగి రమ్మని తన పురోహితుంబంపెను. ఆ పురోహితుండు బ్రాహ్మణ సమూహముతోడ వచ్చి పాండవులంగని, ధర్మరాజు నియోగంబున భీమునిచేత బూజితుండై “అయ్యా! మీ కులగోత్ర నామంబులను మిమ్ములను నెఱుంగ వేడి దుర్జయద మహారాజు నన్నంపెను. మఱియు నద్భుత మత్స్యయంత్రముఁ దెగవేసిన యవ్వక మాధకు నాతఁడు చూడఁగోరునున్నాఁ” డని పలికెను. ధర్మరాజు నవ్వుచు, “విప్రోత్తమా! మత్స్యయంత్రముఁ దెగవేసినవాఁ డిక్కనకు వరుండని మీ రాజు ప్రకటించె. అతఁడు నియమించిన ల్లయంత్రము నేసి యీతఁ డిక్కనకు బడసెను. ఇక మమ్మును, మా కులగోత్రములను నాతఁడేల యెఱుంగవలయును? ఎఱిగి యేమి సేయగలడు? ఇంతకు బలహీనుం డట్టి కాయుక్తమును మోపెట్టి తీవ్రియం

గలఁడా! కులహీనుం డట్టి లక్ష్మ్యమును బడవేయఁ గలఁడా? అని ప్రత్యుత్తర మొసంగెను. పురోహితుఁడు వారిని వీడ్కొని చని ద్రుపదున కా సంగతు లెఱింగించెను.

అంత ద్రుపదుండు పాండవుల రథారూఢులం గావించి తన మందిరంబునకురప్పించి 'అయ్యా! మీరు క్షత్రియులతో, బ్రాహ్మణులతో, మాయావులై కుక్కురుచున్న మంత్ర సిద్ధులో, కాక కన్యాపరిగ్రహణార్థము దివము నుండి వచ్చిన దేవతలో యెఱుంగును. మీ కలరూపెఱింగినంగాని వివాహ ధర్మంబులు విధివిధానముగ నెఱవేర్చుటకు వీలుండదు. కావున మా సందేహంబు తొలగింపు' డని యడిగెను. అప్పుడు ధర్మనందనుడు 'మేము క్షత్రియులము. పాండురాజు పుత్రులము. అం దే నగ్రిజుండను. వీరు భీమార్జునులు. వారు సకల సహదేవులు. ఇమ్మహాసాధ్వీ మా జనయిత్రి కుంతీదేవి' అని యెఱింగించెను తోడనే ద్రుపదుండు పట్టరాని సంతోషమున గెప్పున నఱచి నాపుణ్యంబున లాక్షాగ్రహదాహమునుండి విముక్తులైతి నని వారి నెంతయు శుభీష్టవత్సరంబులఁ బూజించి, క్రియభాషణంబులాడి, 'ఇతస్వయంనర లభ్యయైన నిక్కస్యక' రునుండు పాణిగ్రహణంబు సేయవలయు' నని పలికెను. ధర్మజుడు 'మే మేవురమును నిక్కస్యను బడయఁగలవారి' మని పలుకుచు, 'అయ్యది మాకు మాతృనియోగంబని యా వృత్తాంతమును వాని కెఱింగించెను. ద్రుపదుండు వెలవెలఁ బోయి, 'ధర్మనందనా! నీవు సకల ధర్మాధర్మ విరుండవు. నీ పలుకులు ధర్మవిరుద్ధము లనఁజాలను. అయినను లోకమునం దిట్టి వివాహ మశ్రుతపూర్వము. కావున నీవును

నేనును గుంతియు ధృష్టద్యుమ్నుండును సావకాశముగ లేవు; విచారించి నిశ్చయింత మని చెప్పెను.

“గీ. గురులలోనఁ బరమగురువు తల్లియ యట్టి
తల్లి వచనమును విధాతకృతియు
నస్యధాకరింప నలవియె”

9. ఇంద్రసేన - పాతివ్రత్యము

ఆనాడు పాంచాలుడు వివిధవి ధాంబరాభరణాదులను బహువిధధత్య భోజ్యంబులను గుంతి సహితులైన పాండు కుమారుల గౌరవించుచు మధురప్రియ భాషణంబులాడుచు వారితో సత్యానందమునఁ గడిపెను. ఆ మఱునాడు వారిందఱు నుచితాసనాసీనులై తొలినాటి ధర్మసంజేహంబునెత్తి ప్రసంగించుటకుఁ బ్రారంభించినంతనే తన దివ్యతేజంబున దశ దశలుం బ్రకాశింపఁజేయుచు మహాత్ముండైన వ్యాసభట్టారకుం డచ్చటకే నచ్చెను. ఇట్లు సచ్చిన కృష్ణద్వైపాయనునకుఁ గుంతీదేవీయుఁ బాండవ పాంచాలురును సతిభక్తిని సమస్కరించి కాంచనమణిమయ పీఠంబున నాసీనుంగావించి యర్ఘ్య ప్రాణ్యాది పిఠులం బూజించిరి. వ్యాసుడు వారందఱి కుశలంబులడిగి, హితమధుర సత్యసంభాషణంబుల నందఱి నమందానంద హృదయులఁగావించి నంత, నమ్మునీందునకు ముకుళిత కరకమలుండై ద్రుపదుం డిట్లనియె. “దేవా! ఈ ధర్మ సందఱుడు సర్వసమ్మతుండైన లోకగురుడు. ఇట్టి యీతఁడు మేమేవురమును పాంచాలిని వివాహమయ్యెదమని చెప్పు

చున్నాడు. మీరెఱుంగనట్టి లోకాచారము కలుగదు. ధర్మజ్ఞులైన పూర్వులెవ్వరైన నిట్టి వివాహంబులు గావించిరా? ఈ ధర్మాధర్మనిర్ణయంబు మీకుఁదక్క నన్యుల కసాధ్యంబు.” వ్యాసుండును “మహారాజా! ధర్మతత్వ వేదీయైన యీ ధర్మ నందనుం డెన్నఁడును ధర్మముతప్పి పలుకఁడు. దేవతామూర్తి యైన కుంతి యెన్నఁడును నన్మతంబులు పలుకదు. ఇందలి పరమార్థంబు నీకెఱింగించెద రమ్ము.”

అని పలుకుచు నతఁడు ద్రుపదుని చేయూది స్థలాంతరమునకుం గొనిపోయి యేకాంతముగ వాని కిట్లనియె. “రాజేంద్రా! ఇందలి పరమరహస్యంబు నీకెఱింగించెదవినుము. తొల్లి నాలాయన యైన యింద్రసేన యనంబరగిన పరమ పతి వ్రత మాద్యుండను మహర్షికి భార్యయై యుండెను. కర్మ వశంబునఁ బాపము! అమ్మునీశ్వరుండు కుఱ్ఱవ్యాధి బాధితుండును, వయోవృద్ధుండును, దుర్గంధ వదనుండును, నతిదుఃఖ జీవుండునునై యుండె. దుర్గంధ బంధురంబైన వాని శరీరము నుండి దినదినంబును గ్రిమిచ్చటాచ్చిదితంబులైన మాంస ఖండంబులు తెగిపడుచుండె. చూచువారికిఁ బరమాసహ్య శరీరుండైన మాద్యున్ని నింద్రసేన యత్యంత భక్తి నారాధించుచు వాని యుచ్చిష్టంబె కుడుచుచు సేవించుచుండెను

ఇట్లుండ నొకనాఁడు మాద్యుండ భోజనము సేయుచుండ గుఱ్ఱవ్యాధిచే వానివేలొక్కటి తెగి యన్నమునందుఁ బడెను. భర్త భుజించి వెడలినంతనే యింద్రసేన వాని భుక్త శేషంబును దానుగైకొని యయ్యన్నమునం బడిన వ్రేలెత్తి పారవైచి యథాకృమంబుగఁ దానును భుజించె. మాద్యుం

డంతయు వీక్షించి మహానంద భరితుడై “ఇంద్రసేనా! నీవు మహాపతివ్రతవు. ఏవగింపక నాయుచ్చిష్టమును నింతయిష్టంబుతోఁగడుచుచున్న నీయెడల నేను బ్రసన్నుండ నైతిని. నీకు వలసిన వరంబువేడుము” అని యడిగెను. మహాప్రసాదంబని యింద్రసేన, “మునీంధ్రా! తపశ్శక్తిచే నీవు కామరూపధరుండవై యీబీభత్సంబగు రూపంబు విడిచి, మనోహరంజైన యాకారంబుతో పంచధా విభక్తుండవై నాతో నకలభోగంబులనుభవింపుము. చిరకాలమునుండి నాకున్న యభీష్టంబిదియే” యని తెలిపెను.

ఇంద్రసేన యభీష్టానుసారంబుగ మాన్దల్యుం డైదు రూపంబులందాల్చి మర్త్య దేవలోకంబులయందు, నాకాశ గంగాజలంబులయందు, నైలాసమేరువులయందు నామెతో విహరించుచు గొంతకాలంబున కామెను విడిచి తపంబునకుఁ బోయెను. చిరకాలము కుష్మరోగప్రీడితుని మల్లాలెయును తుచే రూపనంతుడగు భర్తతోఁ గాపురముసేయు నుత్సాహ మింకను నిండ్రసేనకుఁ దీరలేదు. కాలవశంబున నామెశరీరంబు విడిచి, కాశిరాజును రాజర్షికిం బుట్టి పెరుగుచుఁ దన చౌర్యాగ్రంబునఁగన్యాత్వమునందే చిరకాలంబుండి నిర్వేదించి పడకు బతిభిక్షకై పశుపతి నుద్దేశించి తపమొనర్చుటకుఁ బ్రారంభించెను. అత్యంత సౌందర్యవతియగు నక్కస్యకామణి మహాయోగ నిమగ్నయై యతిదీక్షతో ఘోరశివము గావించుచుండ నామెకడకుఁ బ్రత్యేకంబుగ యముడు, వాయుదేవుడు, సింద్రిడు, నశ్వీనులును బ్రీతులైవచ్చి, దేహంతరమునందీ సుందరి మాకుఁగోడలుకావలయుననితమలోనాంభించుకొనిరి.

తీవ్రతపోనిమగ్నయైన యక్కాంతారత్నంబునుగొంత కాలము జలానిలాహరిణియై, కొంతకాలం బేకపాదంబున నిల్చి, కొంతకాలంబు పంచాగ్ని మధ్యంబున నిలిచి యత్యుగ్రదీక్షతో నీశ్వరాచార్యముగ వింప, బరమేశ్వరుఁ డామెకుఁ బ్రసన్నుండై వరము వేడుచునెను. తోడనే యక్క న్యక పతిం బడయుటయందలి యత్యాశురతచే నైదుమారులు పతి పతియని పలుకుచుఁ బతిదానమును బ్రార్థించెను. ఈశ్వరుం డామెను గరుణించి దేహాంతరంబున నీ కేవురు పతులయ్యెద రని యనుగ్రహించె. అప్పు డా సాధ్వీమణి “దేవా! సతి కొకండై పతిగాక పలువురు పతులుండుట లోకవిరుద్ధము. ఇట్టివరంబును నే నొల్ల” ననిన మహేశ్వరుడు “బాలా! నావచనంబున నీ కేవురు పతులయ్యెదరు. అందు లేశమును ధర్మభంగము వాటిలకుండు” నని పలికెను. “అట్లయిన నాకు భోగేచ్ఛయు సౌభాగ్యంబును బతిశుశ్రూషయుఁ బ్రసాదింప వలయు”నని యామెప్రార్థింప శంకరుఁ డా వరంబులెల్లఁ గూ ట్లించి యంతర్ధానండై చనియె. అమ్మహాసాధ్వీయే యజ్ఞ ముఖంబున నుద్భవించి నీకుంబుత్రికయైసది. ఆమెపూర్వజన్మ వృత్తాంతమునుబట్టి యీజన్మంబున నామె కేవురు భర్తలు కలుగక తప్పదు. ధర్మవిరోధంబును లేదు. కావున నవశ్య ముగఁ బాంచాలిని బాండవులకు ధర్మపత్నిగా నర్పింపుము.

అని పలికి వ్యాసుఁడు ద్రుపదునకు దివ్యదృష్టి ప్రసా దించెను. తోడనే యత్యంత లావణ్యమూర్తియుఁ దపోనిమ గ్నయునైయున్న పాంచాలి పూర్వదేహంబును ద్రుపదుండు సంపర్శించి విస్మితుండయ్యెను. ఇట్లు వ్యాసానుగ్రహంబునఁ

బాంచాలపతి సంచేహ నివృత్తుండై శుభలగ్నంబున ధర్మ
పుత్రునికు ద్రావదినిచ్చి వివాహంబుగావించె. పిమ్మట భీమా
ర్జున నకులసహదేవులును గ్రామంబున నామెచు బెండ్లాడిరి.

“... ..

బాలికఁ దొల్లియేవురకు భామినిగా సృజించియున్న య
య్యాలరిబ్రహ్మ చెయ్యిపరమార్థముగా కదియేలయెండగున్.”

10: సుందోపసుందులు-మోహప్రభావము

పాండవు లేవురును ద్రావదిని వివాహంబై ద్రుపదుని
ప్రార్థనంబుపైఁ గొన్నిదినంబులచ్చట వసించిరి. లాత్రాగృహ
దాహంబునుండి వెడలి పాండవులు కుంతీసమేతంబుగ సజీవులై
యుండిరినియు, మత్స్యయంత్రమ్మునేసి చాంచాలిం బడసిన
వాఁ డర్జునుండనియుఁ గ్రమక్రమంబుగ రాజలోకమున కెల్ల
వెల్లడియయ్యె. ధృతరాష్ట్రుం డీ శుభవార్త వినినంతనే మితిలేని
యానందము నొందుచు విదురుని రప్పించి, తత్క్షణంబు చని
కుంతీసమేతులైన పాండవులను బాంచాలితోఁ గూడఁ దోడు
కొని రమ్మని పంపెను. వారి యాజ్ఞానుసారంబుగ విదురుఁడు
వచ్చి యత్యంతవైభవముతో వారినందఱం బిలిచికొని హస్తీ
పురంబునకుఁజనెను. ధృతరాష్ట్రుఁడు కన్నకొడుకులువోలె వారి
నాదరించి, మన్నించి వారికి న్యాయంబుగఁ జెందవలసిన యర్థ
రాజ్యము నిచ్చెను. కృష్ణుని యాదేశంబున నిందుగ్రిఁడు
దేవశిల్పియగు విశ్వకర్మం బంప నాతండు పాండవుల కలకా
పురంబుం బురుడించు నొకపట్టణంబు నతిరమణీయముగా రచి
యించి యిచ్చెను అయ్యుండ్రపగ్గ పట్టణము రాజధానిగాఁ

బాండవులు ప్రజాపాలనము గావించుచు సుఖంబున్న దినము లలో నొకనాఁడు నారదుఁడు వచ్చి వారిచే సత్కృతుండై సావకాశంబుగ నిట్లనియె.

పాండునందనులారా! సర్వ ధర్మజ్ఞులు నన్యోన్య నిత్య సౌహార్ద బుద్ధులు నగు మీ రేవురు ద్రౌపదీ సహితంబుగ నావలన వినవలసిన యితిహాసం బొందు కలదు. సోదరులైన సుందోపసుందు లనువా రొక్క యువతీకారణంబునఁ దమలో నిగ్రహించి విగతజీవులైరి. మీరౌవృత్తాంతము వినందఱినది.

తొల్లి దితిపుత్రుండైన హిరణ్యకశిపు వంశంబున నకుంభుండను వానికి సుందోప సుందు లను నిద్దరు కొడుకులు పుట్టిరి. తపంబునకాని సర్వంబును బడయగాదని యేక నిశ్చయమై వింధ్యాచలంబునకరిగి, యంద్రియనిగ్రహమై, నిదాఘ కాలంబెల్ల బంచాగ్ని మధ్యంబున నిలిచి, వాచకాలంబునను, శీతకాలమునను జలాశయంబుల వసించి, వాయుభక్షకులై ఘోరతపంబు గావించిరి. దారుణంబైన వారి తపోవహ్ని దాహంబున జంబులెల్ల భయకంఠితంబులయ్యె. అత్యుగ్రంబైన ధూమం బౌకాశంబెల్లఁగప్పె. దేవలోకంబెల్ల సంకళభితంబైనది. అట్టియెడ నిర్జరులెల్లరు బ్రహ్మపాలికిం జని సుందోప సుందుల తపంబువలని యనర్థములు విన్నవించుకొనిరి. కమలాసనుఁడు దేవతలకు ధైర్యముచెప్పి వీడ్కొనిచని, సుందోప సుందులకుం బ్రసన్నుండై వరంబులు వేడుమనెను. వారంత వారిజాననునకు ముకుళిత కరకములులై 'దేవా! మాయిష్ట్యము దయసేయ మీ కిష్టంబేని, మాకుగామరూపంబును, గామ గమనంబును, సకల మాయావిత్వంబును, సన్మలచేత నవధ్య త్వంబును, నమరత్వంబును బ్రసాదించవలయు' ననివేడిరి.

కఙ్కలగర్భం దొక్క యమరత్వంబుదక్కఁ దక్కిన వరంబులు వారికొసంగెను. ఆ వరగర్వంబున నా రక్కసులు విజృంభించి దేవతానగరంబులెల్లముట్టడించిరి. భూలోకంబునఁ గల రాజర్షి మహర్షి వర్గంబులఁ బీడించిరి. పుణ్యవంతుల నిత్య నైమిత్తికకర్మంబులు విఘ్నముగావించిరి. సింహ వ్యాఘ్రు గజ రూపధరులై వనంబులందిరుగుచు మునివల్లెలుసొచ్చి మునులకు బ్రాణభయంబు గలిగించిరి. వారల క్రూరకర్మంబులకు వెఱచి వేల్పులు మునులునుబురాణమునియైన బ్రహ్మపాలికేజుని కృతాంజలులై జగంబులకు సుందోపసుందులు సేయుచున్న యుపద్రవంబులు సెప్పిన, విశ్వగురుండు విస్మితుండై వారన్యలచేత వధ్యులుకాదు. పరస్పర యుద్ధంబునఁ బంచత్వం బొందవలయునని విచారించి విశ్వకర్మనురావించి రూపలావణ్య వతియగు నొక్క యువతిని సృజించుమని నియోగించెను. రూపక్రియాకళావిదుండైన విశ్వకర్మ తిలోత్తమయను నొక యువతీలలామను దివ్యదేహంబుతో సృజించెను.

ఇట్లు సృజింపబడి తిలోత్తమ మహేంద్రాది సురబృంద పరివృతుండై యున్న యరవిందసంభవునకు నమస్కరించి పనియేమని యడుగ, పరమేష్ఠి యా సుందరీమణి కిట్లనియె. “తిలోత్తమా! సుందోపసుందులను దైత్యులున్మత్తులై వింధ్య కందరంబున నివసించుచు లోకంబుల కపకారంబు గావించుచున్నారు. వారిద్దరు నీ కారణమున నొండొరులతోడం బోరాడి గతించునట్లు గావింపవలయును.” తిలోత్తమ వల్లెయని చతురాననుని వీడ్కొని దేవసభకుఁ బ్రదక్షిణం బొసరించి మొక్కి మహేంద్రాది దిక్పాలకులెల్ల దన దివ్య

సౌందర్యమును వేనోళ్ళ గొనియాడుచుండ, సర్వవైశాఖినియై మర్త్యలోకమునకు వచ్చి, వింధ్యాచల వివసభూములగుమ్మరుచు సుందోపసుందుల కంటబడెను. ఒక్కచో నివసించుచు, నొక్కమారె భుజించుచు, నొక్కశయనంబున శయనించుచు, నొక్కగతిని విహరించుచు, వారిద్రులు నొక్కస్త్రీయందు బధ్దాను రాగులై యి. తిలోత్తమనుదర్శించినంతనే 'ఇదినా ప్రాణేశ్వరి' యని యొకడును, ఇద్ది "నా హృదయేశ్వరి" యని యొకడును మోహంధులై యామెచేతులం బట్టుకొనిరి. అప్పుడుతిలోత్తమ మందహాస వీక్షణంబులతో వారిని మఱింత భ్రమింపజేసి "అయ్యా! మీయిరువురకు నేనొక్కతె నెట్లుభార్యనగుదును? మీ రిరువుం బోరాడ నందెవ్వడు గెలుచునో వానిం జేపట్టెద" నని పలికెను.

ఆ మాటలు వినిసంతనే మదాంధులైన సుందోప సుందులిరువురు నొండొరులతోడ విరోధించి పోరాటంబునకుం గడంగిరి. అట్లు పోరిపోరి, కొంతసేపునకు దృఢ ముష్టిఘాతం బుల నొకరి నొకరు పొడుచుకొని యా నిర్భాగ్యు లిరువురు నేలవ్రాలి ప్రాణములు విడిచిరి. కావున ద్రావిడకారణంబున మీలో మీకు విప్రీతి పుట్టకుండ నేదే నొక్క నియమంబు జేసికొని తన్నియమానుకూలంబుగ వర్తించుచుండుట క్షేమం బని బోధించెను. నారదుని హితోపదేశమునకుఁ బొందు నందను లెంతయు సంతసించి, పాంచాలి, క్రమంబుగ నొక్కొక్కనికడ నొక్కొక్కయే డుండునట్లును, నామె యెవ్వని యింటనుండునో యా యింటి కింకొకండు చనకుండునట్లును,

చన్నవాడు పండ్రెండు నెలలు తీర్థయాత్ర గావించునట్లును
మలలో నొక సమయంబు జేపకొనిరి.

క. ఇంతుల కారణమున ధృతి

మంతులు వొందుదురు భేదమతి గావున మీ

రింతయు నెఱింగి యొందుగఁ

జింతింపక సమయమింత సేయుడు బుద్ధి.

11. అరునుడు - సమయరక్షణము

నారవోపదేశంబున బాండ్లవులు గావించుకొనిన నియ
మము ననుసరించి పాంచాలి యిప్పుడు ధర్మరాజునింటనున్నది.
తక్కిన సోదరు లెవ్వరు ద్రాపదీ ధర్మనందనులున్న గృహం
బునకుఁ బోవుటకు వీలులేదు. ఇట్లు సుఖంబుగఁ గాలము
గడపుచుండ నొకనాఁడొక విషమావస్థ తటస్థించినది. దీనాన
నుండై యొక విప్రుండు రోదనము చేయుచుఁ బరుగు పరుగున
నడుచునికడ కరుదెంచి, 'రాజకుమారా, నా హోమధేనువులు
మ్మచ్చులు ముచ్చిల్పించిరి. ధర్మరాజు రాజ్యము ఘా
రాజ్యంబె యని మా బ్రాహ్మణుల మెల్లరము సంతసించు
చున్నాము. ఇట్టి యధర్మకార్యంబు లీ రాజ్యంబున జరుగ
రానివి. తల్లింగానక మా ధేనువత్సంబు నిన్నటినుండియు
మారక యటచుచున్నది. అగ్గనా! మించిన లాభంబు లేదు.
వడివడి బాణాసనంబు గైకొనిరమ్ము. ఆ ముచ్చుల సంహ
రించి నాకు ధేనుదానంబు గావింపు' మని యాతురతతోఁ
బలికెను.

అబ్రాహ్మణునకు సంభవించిన యాపదకుఁ బార్థుండు మిక్కిలివగచి, కోదండమును గైకొనుటకై యాయుధాగారంబున కేగెను. అప్పుడందుచ్రాపదీ ధర్మనందనులుండిరి. అర్జునుం డా సంగతి నెఱింగియు, విప్రుని రోదనంబు సహింపక యెఱ్ఱైన నల్లగునని తెలిసి, తటాలున నాయుధాగారమున బ్రవేశించి, నిజశరాసము నందుకొని వెడలిపోయెను. ఇట్లు వెడలి యతివీరులైన చోరుల వధియించి, బ్రాహ్మణునకు గోధనంబును సమర్పించి, క్రమ్మటివచ్చి, యన్నగారికి సమస్కరించి, “లోకమర్యాదల రక్షించుచున్న మనయందే మర్యాద భంగంబైన నింతకంటె దుర్యశంబుండదు. కావున నాకు ద్వాదశమాసిక వ్రతంబు సలుప ననుజ్ఞ దయసేయవలయు” నని ప్రార్థించెను. ధర్మనందనుం డదివిని, “అబ్బనా! గోబ్రాహ్మణులకగు బాధలఁ దొలగించువాఁడెట్టి క్రూరకర్ముఁ డైనను వానిని బాధము లంటనేరవు, మఱియుఁ దస్కర వధోపేక్షల వలన నశ్వమేధ భూమిహత్యల ఫలంబగును. అందుచే త్రాహ్మణహితంబుగాఁ దస్కర వధార్థంబు నీ విష్ణుడు గావించినది. సమయభంగము గానేరదు. సమయభంగ ప్రాయశ్చిత్తంబున కవసరంబును గానరాదు” అని చెప్పెను. వాని యుపదేశంబున సర్జునుఁడు తృప్తిపడక, “అన్నయ్యా! ఎట్టి నెపంబులు లేకయే మనము లోకాపవాదమును దొలగించు కొనవలయును. ఏదే నొక్క నెపంబు కల్పించుకొని ధర్మ భంగము గావించిన యెడల మహాత్ములు గర్హింతురు. కావున నాకుఁ దీర్థయాత్ర కనుజ్ఞ దయసేయవలయు”నని మఱలఁ బ్రార్థించి మొక్కి పర్యాణసన్నద్ధుం డయ్యెను.

ధర్మరాజుడు లర్జున తీర్థయాత్ర కంగీకరింపక తప్పినది కాదు. అంత గురుజనానుమతుండై పాండవ ముఘ్యముఁ డఖిల వేదవేదాంగ పారంగతులైన బ్రాహ్మణులు, సనేక శాస్త్రవిదులైన విద్వాంసులు, వివిధకథా దక్షులైన పౌరాణికులును దనకు సహాయముగా నరిగి సకలతీర్థంబులును సేవించుచు మహాభాగులైన యోగులను బూజించుచు గ్రమ క్రమముగా గంగాద్వారంబునకు వచ్చెను. అందు నిత్యంబును గంగాస్నానము చేయుచు దత్తీరంబున హోమము సేయుచు నర్జునుడచ్చట గొన్ని దినములుండి, యొకనాఁడు ప్రభాతమున యథాక్రమంబుగ స్నానార్థము గంగలో దిగెను. కొంతసేపునకుఁ గృతస్నానండై పితృతర్పణంబులు చేసి, యందుండి వెడలుటకు సిద్ధముగ నుండ వాని రూపలావణ్యాతిశయములకు మోహించి నాగకన్యక యొకతె జలమధ్యంబున వానింబట్టి నాగపురంబునకుఁ గొనిపోయెను. అత్యంతరమణీయంబైన తన హర్మ్యంబునందు వానినుంచినంతనే అర్జునుఁడు విస్మితుండై యానాగకన్యనుజూచి “సుందరీ! నీ వెవ్వతెవు? నీ పేరేమి? నన్ను బలిమి నిట్లు గొనివచ్చుటకు గారణంబేమి?” యని యడిగెను. అంత నాగాంగన మందహాస సుందరవదనారవింశయై, “సుందరాంగ! నే నులూపియనుదానను. నాగకన్యను. విరావతకుల సంభవుండైన కౌరవృండు మాతండి. ఈ నాగభువనంబు నా నివాసంబు; చిరకాలమునుండి నీ గుణకీర్తనంబులు వినుచు, వివాహం బొల్లక నీయందు బద్ధానురాగనై యున్నదానను. నిన్నుఁ బడయ నేరనినాఁడు ప్రాణపరిత్యాగము నిశ్చయించుకొంటిని. కావున

నీయందుఁ బలిబుద్ధిగాంచిన నన్ను గాంధర్వవిధిని బరిగ్రహింపు” మని పార్థిరించెను.

పాండవమధ్యముఁ డా తనుమధ్య పలుకుల కక్కజంబొంది “సుందరీ! అన్నగారి యాదేశంబున నకల తీర్థంబులు నేవించుచు ద్వాదశమాసిక వ్రతదీక్షయందుఁ గ్రుమ్మరుచున్న వాడను. బ్రహ్మచర్యధర్మంబునందుండి నిన్నెట్లు భార్యగా బడయగల” నని ప్రత్యుత్తర మిచ్చెను. ఉల్లాపిలజ్జావనత వదనయై “పాండుకమారా! దుష్పదరాజ పుత్రికయందు మీ సోదరు లేవురును గావించికొనిన సమయం బెఱుంగుదు. బ్రాహ్మణధేను రక్షణార్థంబు నీవు తత్సమయభంగము జేసికొన వలసి వచ్చుటయు నెఱుంగుదు. తన్నిమిత్తంబున నైన భవ తీర్థాగమనంబును నెఱుంగుదు. సర్వతీర్థ సేవనంబును, సర్వ వ్రతంబులు నలుపుటయు, సర్వదాన ధర్మక్రియలును బ్రాణ దానంబుతో సమానంబులుగావు. నామనోరథంబు విఫలంబైన నాకుఁ బ్రాణపరిత్యాగంబు తటస్థించును. వ్రతభంగముప్రాణరక్షణంబునజరుగ నేరదు. బ్రాహ్మణధేనుప్రాణంబులంబోలె న్నాప్రాణంబులును ఓడించి ధర్మరక్షణముగావింపు”మని వేడుకొనెను.

అంతట నరునుం జల్లూపిసి గరుణించి యామె మనోరథంబు నెరవేర్చెను. ఆ దంపతుల కిరావంతుడను పుత్రుండుద్భవించెను.

క. భూజన పరివాదం బ

వ్యాజమునఁ బరిహరింప వలయును మనకన్

వ్యాజమున ధర్మలోపం

‘ బాజి విజయ! పరిహరితుర్య మహత్ముల్.

12 నంద - బ్రాహ్మణశాపము

అర్జునుడు నాగలోకమునుండి వెడలి మఱల గంగా ద్వారమునకు వచ్చి జరిగిన వృత్తాంతము దనతో వచ్చిన బ్రాహ్మణులకు నెఱింగింప నారు హృదయానందము నొందిరి. గంగాద్వారమునుండి వెడలి యతఁడు హిమవత్పర్వత పార్శ్వమునకుం జని యందలి యగస్త్యవటమును దర్శించి యున్నతంజైన భృగుతుంగమును జూచి, యచ్చటనుండి హిరణ్యబిందు తీర్థంబునకుఁబోయి యందు గోదాన భూదాన హిరణ్యాది దానంబులాచరించి, శ్రీపార్వతేశంబున నైమిశారణ్య మందలి జగన్నాథు దర్శించి, గయయు గంగాసాగరంబును జూచుచు, గృహక్రమముగా గళింగ దేశంబునకు వచ్చి, పిదప పూర్వ సముద్రతీరంబునఁ బురుషోత్తమ దేవునికి నమస్కరించి, మహేంద్రపర్వతము వీక్షించి, దక్షిణగంగ యగు గోదావరి, భీమేశ్వరము, శ్రీపర్వతము మున్నగువానిని సేవించుచు, దక్షిణసముద్ర తీరంబునఁ బ్రవేశించి, కావేరీ సముద్ర సంగమంబునుగాంచి, పదమూడవ మాసంబున మణిలూరు పురంబుఁ జేరుకొనెను. అందున్న రాజు చిత్రవాహనుండు తన తనయ యగు చిత్రాంగద నాతనికిచ్చి వివాహమును జేసెను.

వివాహితుండై యర్జునుండు చిత్రాంగదతోఁ గొన్ని దినములుగడిపి, యొకనాఁడు బ్రాహ్మణసహితుండై సమీపంబున సముద్ర తీరంబునఁ గల తీర్థము లాడుచుఁ జని చని సాభ్యుద్భవను తీర్థంబునుగాంచెను. వాఁడుండందునున్నాసము చేయుట కుద్యమించుచుండ నచటనున్న బ్రాహ్మణు లాతని వారించి “అయ్యా! ఇది యెవ్వరికిని జొరరాని తీర్థము. ఇట్టి వైదు తీర్థంబు లీసముద్ర తీర్థమునం గలవు. నీనియందు

మహా భయంకరములైన మొసళ్లు నిత్యము నివసించుచుండును. అందుచే దీర్ఘ యాత్రలకు వచ్చినవారు వీనిని దర్శించుటయే కాని స్నానముచేయరు. సౌభద్ర, పౌలోమ, కారంధమ, ప్రసన్న, భారద్వాజము లను నామంబుల నీపంచ తీర్థంబులు నొప్పుచుండు. ఉగ్రగ్రాహభయంబున నూతేంద్ర నుండి యియ్యవి సాధుజన వర్జితంబులై యున్నవి. అనిచెప్పిరి. కాని యర్జునుడు లేశమును వారిమాటలఁ బాటింపలేదు. వారెంత వారించినను వినక, 'సకలతీర్థ సేవార్థినయి వచ్చిన నాకీతీర్థంబులఁ గ్రుంకకుండుట పౌరుషంబుకా' దని పలుకుచు సత్యంత సాహసముతో జలములోని కుటీకెను.

తీరముననున్న బ్రాహ్మణులెల్లరు నర్జునున కెట్టియాపద సంభవించునో యని యత్యాతురతతో వీక్షించుచుండిరి. అప్పుడు జలమధ్యంబున నొక యుగ్రగ్రాహము తటాలునఁ బ్రకటించి కిరీటిం బట్టుకొనియె. బీభత్సుడు లేశమును భీతిల్లక మిక్కిలి యశ్రమంబున దాని పట్టు దప్పించుకొని, రెండు చేతులం గట్టిగఁ బట్టి తీరంబునకు వినరివైచెను. ఒడ్డునఁ బడుటయే తడవుగ నా భీకర గ్రాహము తత్తణుంబ యభినవ యావనోద్భాసమానయగు దివ్యకాంతయై నిలిచెను. ఆ వింత చూచి బ్రాహ్మణులెల్లరు నిశ్చేష్టితులైరి. జలంబుల నున్న యర్జునుం డత్యద్భుతంబొంది తీరంబునకు వచ్చి 'నీవెవ్వతెవు? జలేచరత్వమున నింతకాల మేల యిందుంటివి? ఇప్పుడీ సుందరీ రూపము నెట్లు పడయఁగలిగితివి?' అని యాతురతతో నెన్నియో ప్రశ్నలడిగెను. అప్పు డబ్బాలిక పార్థసకు వినయ పూర్వకంబుగా నమస్కరించి యిట్లనియె.

“మహేంద్ర నందనా! నేను నంద యను నప్పరసను. కుబేరుని ప్రియురాలను. నాసఖులైన సౌరభేయ్యులు, సమీచియు, బుద్బుదయు, లతయు నను నలువురు నాయట్ల యీ తీర్థంబులం దున్నవారు. నన్నుంబోలె వారలంగూడ విముక్త లంజేసి రక్షింపుము. నా వృత్తాంతమును వినుము. మే మేవులము నత్యంత వినోదంబుతో నఖిలలోకపాల పురంబులు చూచుచు, భూలోకంబునకు నచ్చి యొక వనంబునం దుగ్గితపంబు నేయుచున్న యత్యంత శాంతచిత్తు సగ్నికల్పు బ్రాహ్మణు నొక్కనిం గంటిమి. కన్నంతనే బాల్యచపల త్వంబునను, దుర్యోగంబునను వాని తపంబునకు విఘ్నంబు నేయుదున్నట్టి మాయేవురకు జనించినది. బ్రాహ్మణాగ్రహంబున రాగల కీడు భావింపలేక మేమమ్మహాముని ముందరఁ గొంత సేపువాడితిమి. కొంతవరకు నాట్యము గావించితిమి. వెక్కువరిహాసంబు లొనర్చితిమి. ఎన్ని గావించినను నత్యంత సృజనశ్రుతుండైన యమ్మునివగుఁడు మానలను జూడలేదు. అప్పుడు మోహంబునకుఁ గారణంబులగు కొన్ని వికారంబులం గావించితిమి.

నిర్వికారుండైన యమ్మునివల్లభుండు మావికారంబులకుఁ గన్నులువిచ్చి యతికుపితుండై మమ్మేవురను మహాగ్రాహిహంబులుగా శపించెను. మేమంతఁ జేయున దేమియు లేక వాని పాదంబులపై నేడ్చుచు వ్రాలి, “మహాత్మా! మహాపురుషులైన మీయట్టి విప్రుల కింతటి యాగ్రహంబుతగునా? అపరాధంబులు ఊమింపరా? పరుషంబు పలుకువారా? దేవా! మాచేసిన యజ్ఞానంబు సహించి మాకు శాపమోక్ష

ణంబును బ్రసాదించు” మని ప్రార్థించితిమి. అంత నవ్విప్పుడు మమ్ముగరుణించి, ఎవ్వడు మీచేతగృహీతుండై మీయున్న జలాశయంబుల నుండి మిమ్ము వెలువరించునో వాడే మీకు శాపమోక్షకరుండగు నని పలికె. అట్టి మహాత్ముండు మహా బలుండు మాకెవ్వండగునోయని విచారించుచు మేమందఁడగు గ్రమ్మరుచుండ, మార్గమధ్యంబున మాకుఁ ద్రైలోకవర్తియుఁ ద్రికాలవేదియునగు నారదుం డెదురయ్యె. దుఃఖబాష్పంబు లతో మేమమ్మహామునికి నమస్కరింప ‘మీరిశ్లేల యున్నవా’ రని యడుగుచు జరిగిన వృత్తాంతమంతయు మావలన నెఱింగి యిట్లనియె.

‘సుందరీమణులారా! విధికృతంబును విప్రకోపంబును గ్రమ్మరింప నెవ్వరికిని దరంబుగాదు. కావున దక్షిణసముద్ర తీరంబునఁ గల పంచతీర్థంబులఁ బ్రవేశించి మీ రేవురు నూరేండ్లవఱకు నందుండుడు. పిదప, బాండవమధ్యముఁడై సయధునుండు తీర్థయాత్రార్థంబు వచ్చి, యమ్ముని చెప్పినట్లు మీకు శాపమోక్షకరుండు కాఁగలఁడు’ అని చెప్పించనియె. మునిశాపంబునను నారద హితోపదేశంబునను మహాగ్రా గ్రాహములమై యిన్నాళ్ళకు నీవలన విముక్తింగఁటిమి. నన్నం బోలె నాసఖులంగూడఁ గటాక్షింపుమని ప్రార్థించెను.

బ్రాహ్మణ సమేతంబుగ నర్జునుం డా వృత్తాంతం బంతయు విని కరుణాయత్తచిత్తుండై నంద చెప్పిన నలువురకు శాపమోక్షంబు చేసిన కమరకన్యక లతిహర్షంబున వానిని దీవించి దేవలోకంబున కరిగిరి. అది మొదలుగ నప్పంచ తీర్థంబులకును నారీతీర్థంబు లను నామధేయమయ్యె.

క. ధృతిరహితుల చిత్తము ల

ట్లతివల యందేల తగులు నత్యంత దృఢ

వృతుల మనంబులు వారల

మతులఁ దృణస్త్రిణములు సమంబులుగావే.

13. అర్జునుడు - శరణాగతరక్షణము

అర్జునుడు కృష్ణుని మణలూరు పురమునకు నచ్చి రాజ్యలీల సుఖంబుండి చిత్రాంగదయందు బభ్రువాహనుండను పుత్రింబడసెను. అచ్చటినుండి యతఁడు యతివేషంబున ద్వారకా నగరమునకుం జని కృష్ణుని సోదరియైన సుభద్రా బెండ్లాడి, సుభద్రాసహితంబుగ నింద్రప్రస్థపురంబునకు వచ్చెను. సమయభంగముగాకుండ ద్వాదశమాసిక వ్రతంబును నిర్విఘ్నముగఁ గావించిన యర్జునునిఁ బాంచాలియుఁ గుంతియు ధర్మరాజాదులును బాదులును మిక్కిలి యభినందించిరి. వివాహితయై పతితోనేగిన సుభద్రా జూచుటకు బలరామ కృష్ణులు సాత్యకి ప్రద్యుమ్న వసుదేవ ప్రముఖులైన యాదవులతో నింద్రప్రస్థ పురంబునకు వచ్చిరి. నిత్యోత్సవంబులతో నత్యానందమున వారందఱును దినములు పుచ్చుచుండ నొకనాఁడు కృష్ణార్జునులు వినోదార్థంబు ఖాండవ వనప్రాంతమునకు బయలుదేరిరి. మందమారుతం బనుభవించుచు న వ్వనసమీపంబున నొకచంద్రకాంత శిలావేదికపై గూర్చుండి, వారిరువురు నిష్టకథా వినోదంబున కాలముఁ బుచ్చుచుండిరి. అట్లుండఁ గొంతసేపున కొక బ్రాహ్మణుం డాకస్మికముగ వారికిడకు వచ్చి దీనాననుండై “అయ్యా! నే నమితభోజనుండను, మహాగ్నిబలుండను,

నాకీస్తులైన యన్నమ్మును గూడఁజేసి నృపుఁడ నయ్యెను.
 నీ యిదియే పృష్ఠాదు లా బ్రాహ్మణు నతిభక్తిం బూజించి
 బ్రహ్మతమా! నీ కట్టిభోజనంబు కావలయునో మాకుండలిస
 యెడల నిన్ను బరితృప్తుఁగావింపఁగలవార'మని చెప్పిరి.

బ్రాహ్మణుండంతఁ గృష్ణార్జునులం గొనియాడి యిట్లు
 నియె. 'వీరాగ్రగణ్యులారా! నే నగ్ని దేవుఁడను. శ్వేతకియను
 రాజుని తపంబుగావించి పరమేశ్వరుం బ్రసన్నుండేసికొని. ఇత
 వానిక సత్రయాగంబు జేసెను. నాకు నీవు ఋత్విజు డవు
 కావలయునని ప్రార్థింప, దేవదేవుఁడు వానింగరుణించి 'యాజ
 కత్వంబు బ్రాహ్మణులకు విధిక్రమము. దానినొరులు చేయు
 గూడదు. కావున నొక నివు బ్రహ్మచర్యంబునఁ బండ్రెండేండ్లు
 నిరింతర ఘృతధారితజేసి హుతాశినుఁ దృప్తుజేయు' మనిన
 నారాజు పరమేశ్వర నియోగంబున నగ్నితర్పణంబు చేసెను.
 అందువలన మహేశ్వరుండు సంతుష్టుండై శ్వేతకి పాతీకివచ్చి
 దుర్వాసు రిప్పించి, 'యజ్ఞప్రతుండును దురిత భీతుండును నగు
 నీ రాజునకు ఋత్విజుండవై వీనిచే సత్రయాగంబు సేయంపు'
 మని చెప్పెను. ఈశ్వరప్రేరేతుండైన దుర్వాసుండు శ్వేతకికి
 ఋత్విజుండయ్యె. శ్వేతకియు సత్రయాగంబుగావించె. అట్లు
 ఘృతధారాకారణంబున నా కగ్నిమాంద్యమును దేజోహీన
 తయు నవ్వియుఁ బటసింప, నేను బితామహుపాలికిం జని నా
 శరీర సిగ్గిని జెప్పకొంటిని. కమలాసనుండు నాకీవ్యాధి యపరి
 మిత ఘృతోపయోగంబునఁ గల్గినదని గ్రహించి, 'హుతా
 శనా! దివ్యోవధీయుక్తుడైన ఖాండవవనంబును భక్షించి
 గాని నీ కీ వ్యాధిపో'దని చెప్పెను.

నాటనుండియు నా దివిజవనంబును భక్షించి యీ వ్యాధి తొలగించుకొన వలయునని నే ననేక విధముల బ్రయత్నించితిని. నేను బ్రయత్నించి నప్పుడెల్ల మహాహస్తీ యూధంబులం బోలు మేఘంబులు నన్ను భంగపరచుచు వచ్చె. ఇట్లేడుమారులు ప్రయత్నించి విఫల ప్రయత్నండునై, మఱిల వనజాసనుకడ కరిగి యింకేది యుచాయం బెవ్విధంబున ఖాండవ భక్షణం బెన్నండగునని దుఃఖించితి. అప్పుడు విరించి నన్ను గరుణించి భావికాలకార్యంబు దలచి “కొంతకాలమునకు నరనారాయణులను నాదిమునులు నీ లోకంబున దేవహితార్థం బర్జున వాసుదేవులను నామంబుల జన్మించి ఖాండవ సమీపంబున నిహరింతురు. వారు భవత్పూర్ణితులై తమ యస్త్రబలంబున నఖిలవిఘ్నంబులు నవకరించి నీకు ఖాండవోపయోగంబు ప్రసాదింతురు” అని చెప్పెను. నరనారాయణులారా! నాటనుండియు మీ కర్మ నార్థంబు నిరీక్షించుచుంటి. తక్షకుండను పన్నగేంద్రుడు మహేంద్రునకుఁ బ్రాణసఖుండు. ఆ తక్షకుండు ఖాండవ వనమున నివసించుచుంటచే నింద్రుండవ్వసంబును సమృతమును రక్షించునట్లతిప్రయత్నమున రక్షించుచున్నవాను. నన్ను మీరింకఁ గరుణింపవలయు నని ప్రార్థించెను.

అర్జునుండు, కృష్ణుండును దాసును వాని వృత్తాంతం బంతయు సంతముగ విని యుట్లనియె. “అగ్నిభట్టారకా! వారణహస్తాను కరణముగు నర్హధారలు గురియు మేఘమండలమును వారించుటకును, సురగణంబులతోడ నెత్తివచ్చు మహేంద్రుడైన నెదిరించుటకు సమర్థములైన దివ్యబాణం

బులు నాయొద్దనున్నవి. కాని యట్టి బాణములకుఁ దగిన ధనువు, రథాశ్వములును లేవు. కృష్ణునకుఁ దగిన యాయుధములును లేవు. ఇట్టిస్థితిలో నీ మనోరథమును నెరవేర్పంగలమా యని సందేహించుచున్నాము.”

అది విని తత్క్షణమే యనలదేవుడు వరుణదేవునిం దలంచి, యతడు ప్రత్యక్షంబయినంతనే, “తొల్లి సోముం డిచ్చిన బ్రహ్మానిర్మితకాయకంబు నక్షయబాణ తూణీరములు గంధర్వహయంబులఁ బూన్చిన రథంబును నతిరథుండైన యర్జునుఁకిమ్ము. గడయుఁ జక్రమును వాసుదేవున కి”మ్మని చెప్పెను. హుతాశనుడు చెప్పినచొప్పున వరుణుడు వాని నన్నిటినిఁ గృష్ణార్జునుల కొసంగెను. ఆ దివ్యాయుధముల యమోఘ ప్రభావంబులను నన్నిదేవుండు వారి కెఱింగించెను. ఇట్లు సంప్రాప్త దివ్యచాప రథాయుధులై సరనారా యణులు మిక్కిల సంతసించి, సన్నద్ధులై రథంబెక్కి “అనలదేవా! ఇంక సురాసుర పరివృత్తుండై సురపతివచ్చినను జయింతుము. శంకింపక యథేచ్ఛను ఖాండవదహనంబున కుపకృమింపు” మని హెచ్చరించిరి.

తోడనే నిజస్వరూపంబుతోఁ జెలరేగి సర్వభక్షకుడు ఖాండవ భక్షణమునకు ప్రారంభించెను. అంబరంబంటు నగ్ని జ్వాల లవ్వసము చుట్టును జుట్టుకొనినవి. ఒకవంక గాండీవ ధరుండై పాండవ మధ్యముండును వేటొకవంకఁ జక్ర ధరుండై నారాయణుండును నవ్వనంబును గాచుచుండిరి. వనరక్షకులు చెలరేగి యమ్మంటలార్పుటకుఁ బ్రయత్నించి యర్జునుని బాణవరంపర లోర్వలేక యమసదనంబున కరిగిరి.

హుతాశనుం డత్యుత్సాహంబున వెలుంగుచు, లోకంబులకుఁ బ్రళయకాల భయంబునుబుట్టించుచుండెను. అంత దేవతలెల్ల వెఱచి దేవేంద్రునిపాలికిం బోయి ఖాండవవనమునకుఁ గలిగిన యుపద్రవంబును జెప్పిన విని, యదరిపడి తక్షకరక్షణార్థము మహామేఘంబులతో వెడలి యేనుఁగు తుండములవంటి వర్ష ధారలు గురియింప నారంభించెను. అప్పు డర్జునుడు తన యస్త్రకళానైపుణ్యమున గగనభాగంబెల్ల బాణపరంపరలచేఁ గప్పి, యొక్క చినుకైన. లోనఁ బడకుండ గృహంబుగాఁ గావించెను. తక్షకుడు దగ్గుండయ్యెననివగచి, వాని కుమారుఁడైన యశ్వసేనుని రక్షించుటకు మహేంద్రుఁడు చూచుచుండెను. అప్పు డర్జునుఁ డశ్వసేనునిగూడఁ గడతేర్పఁ దలచుచుండ నిందుఁడు మోహినియనువిద్య పార్థుఁడై బ్రయోగించి తక్షకకుమారుని వెలికిదీసి రక్షించెను. ఇంక నన్నినార్పుల యశక్యంబని పాకశాసనుండు కృష్ణార్జునులతోఁ బోరిపోరి కడకోడిపోయెను. ఖాండవమందున్న నముచి యను దనుజుని యనుజుండు మయుం డనువాఁ డందుండి వెలువడనేరక ధనంజయునకు శరణాగతుండయ్యెను.

క. శరణాగతరక్షణ త

త్పరుడు ధనంజయుడు మయుని ప్రాణముగాచెన్

గరుణను శరణాగతులగు

పురుషుల రక్షించునంత పుణ్యముగలదే ?

14. మందపాలుడు - సంతానాపేక్ష

కృష్ణార్జును లిరువురు నాదిమునుతైన నరనారాయణులనియు, నట్టి మహాపురుషులతో నిగ్రహంబు గూడదనియు నశరీరవాణి దేవేంద్రున కెఱింగించెను. దేవేంద్రుండును యుద్ధము చాలించి కేశవార్జునులతో మైత్రి గావించుకొనెను. అంతయె గాక తన కుమారుని యస్త్రకళానైపుణ్యమును బలువిధముల గొనియాడి, యతండు వానికి నాగేష్యు వారుణ వాయవ్యాది దివ్యబాణంబు లనేకము లిచ్చెను. ఇంద్రునిచే నశ్వసేనుండును విజయునిచే మయుండునుగాక; ఖాండవ దహనంబున రక్షింపఁ బడినవారు మఱినలువురు గలరు. ఆ నలువురను నగ్నిభట్టారకుడే స్వయముగ రక్షించెను. ఆ వృత్తాంతమును వినుడు.

మందపాలుం డను నొక మహర్షి గలఁడు. అతండు బ్రహ్మచర్యంబున నతినిష్ఠింపఁజేసి దివ్యసహస్రనర్పంబు లత్యుగ్రతపంబు గావించెను. తపస్సిద్ధిం బొందినంతనే యతఁడు యోగాభ్యాసమున శరీరము విడిచి, పుణ్యలోకములకుఁ జొని యుచ్చటఁ బరిభరింపఁబడి మఱలవలసిన వాడయ్యె. తపస్సంపన్నుండ నయ్యు నాకుఁ బుణ్యలోకప్రాప్తియేల కలుగకున్నదని చింతించుచు మందపాలుఁడు కొండలు దేవతలదర్శించి వారి నాసంగతి యడిగెను. అడిగినంతనే “అయ్యా! నీవెంతతపంబు చేసినను సంతానవంతుడవు కాకుండ నద్గతిని బడయఁజాలవు. కావున మఱల భూలోకంబునకేగి సంతతింబొందఁ బ్రయత్నింపు” మని బృందారక్షలు చెప్పిరి. అమరులహితోపదేశంబున మందపాలుఁడును మర్త్యలోకమునకువచ్చి నేను శ్రీఘముగాఁ బెక్కండ్రునెత్తుత్రుల నెవ్విధంబునబడయఁగలనో యని చింతింపసాగెను.

ఇహలోకమున విశేషకాలంబుండకుండ శ్రీఘకాలములోనే పుణ్యవంతుడై పుణ్యలోకమునకుఁ బోవలయునని మందపాలుని నిశ్చయము. అట్టినిశ్చయముతోఁ బక్షులయందు వేగంబుగ సంతానమును బడయవచ్చునని యెంచి యాముసీంద్రుఁడు శార్ఙ్గకుండై జరిత యను నాఁడుపక్షిని భార్యగఁ గొని పరిమలబ్రహ్మవిదులైన నలుగురు పుత్రులను బడసెను. మందపాలుం డా పక్షికుమారులను ఖాండవ దహనంబునం బెట్టి తన పూర్వ భార్యయైన లపితతో విహరింపఁబోవుచుఁ బుత్రులను భద్రముగఁ గాపాడుచుండుమని జరితకు నియోగించెను.

అంతనగ్నిభట్టారకుఁడు ఖాండవ దహనంబున కుపకృమించుట విని మందపాలుఁ డగ్నిసూక్తముల పానిని స్తుతించి తనపుత్రుల రక్షింపుమని ప్రార్థించెను. పుత్రరక్షణంబునఁ బ్రతిచే నియోగింపఁబడిన జరిత ఖాండవ దహనంబు చూచి, శోకసంతాపితయై “అక్కలురాని యీ పిల్లల నెందుఁ గొనిపోగలను? వీరితండ్రి వీరిని నిర్దయబుద్ధి నిందు విడిచి చనియె. పుత్రులను గాపాడుటకు నే నసమర్థును. ప్రళయాగ్నివోలే దిశలెల్లఁ గప్పచు నీ మహానలజ్వాలలు మనమున్న వృక్షము వంకకుఁ గ్రమక్రమముగా వచ్చుచున్నవి. కుమారులారా! ఇంకేమిసాధనము? కోరినయట్టులఁ బడసిన యీకొడుగుల నపాయములు గలుగకుండ రక్షింపుచుండుమని మీ తండ్రి నాకుఁజెప్పి చనియె. రాగల యాయగ్నిప్రళయంబు నాతఁడు లేతమునుదలంప లేదు. మీరందఱునిచ్చటనున్న బిలంబునందుఁ బ్రవేశింపుడు. అగ్నిజ్వాలలు మిమ్ముఁ దాకకుండ ననుకచే బిలద్వారమును గప్పివేసెదను.”

అని దుఃఖితయైన తల్లింజూచి యగ్రతనయుండైన జరితారి “అమ్మా! బిలము సొచ్చితిమేని నందున్న యెలుక మమ్ముం గడతేప్పును. ఇందేయున్న నగ్నిమమ్ముదహించును. ఎలుకచే జచ్చుటకంటె నియ్యగ్నిచే జచ్చిన బుణ్ణలోకం బులు కలుగును. కావున నిందేయుందుము. మఱియు మాంస పిండంబులమైయున్నమాకు బిలప్రదేశంబున మూషకభయంబు తప్పదు. ఇందున్న మా కగ్నిభయంబు సంశయితంబు. ఎట్లనిన నొకప్పుడు జ్వలనుండు వాయువశంబున మనవంకకు రాకుండఁ దొలంగవచ్చును. అప్పుడు మన జీవములు నిలుచును. ప్రాణాపాయ సమయంబులందు సంశయయుత కార్యములు కర్తవ్యములు. నియతములు వర్జ్యములు. కావున నీవన్నచోటికిఁ బోవనేరము. మేమిందె యుందుము. నీవు మాయందు మోహంబువిడిచి, బిలంబునఁ బ్రవేశింపుము. మేముదహన క్షేత్రమును బొందిన నీవు జీవించియుందువు. జీవించి పుత్రులం బడయుదువు. అట్లు కాక, నీపుణ్యంబున మాకగ్నిభయంబు తొలంగెనేని మాయొద్దకు వచ్చి యెప్పటియట్ల మమ్ముఁ గాపాడుచుండు” వని మొక్కినను. తక్కిన కొడుకులును దల్లికి మొక్కిరి. పాపము! జరిత బాష్పపూరితనయనయై యాసన్నతరు దహనోత్సకుండై వచ్చు హవ్యవాహనం గాంచి, ప్రాణభయంబున గగనంబున కెగసె.

అంత నన్నలువురు పుత్రులును నాలుగు వేదంబులం బోలె నగ్నినూక్తంబులు పఠించుచు, సంస్తుతించుచు “మహాత్మా! అగ్నిభట్టారకా! మాకభయము! అభయము! అభయము!” అని యఱచిరి. అగ్నిదేవుం డప్పుడు మంద

చాలుని ప్రార్థనము దలంచి, యన్నలువురున్న వృక్షంబు భక్షింపక పరిహరించె. గగనంబునుండి జరిత యది చూచి యత్యానందముతోఁ గొడుగుల యొద్దకు వచ్చె. లపితతో విహరించు చుండిన మందపాలుండు కొడుకులం దలంచి, జరిత వారిని రక్షింపఁ గలిగెనో లేదో యనియు, నగ్ని దేవుండు తన ప్రార్థనమును మన్నించెనో లేదో యనియుఁ బలువిధములఁ జింతింపపాగెను. “అనలుడు కూర్చుడు. వానిని నమ్మఁదగ” దని యనుకొనుచు వచ్చి సురక్షితులై యున్న కొడుకులను జరితను గాంచి సంతసించి సంతాన కారణంబునఁ బుణ్య లోకంబులను బడయుఁ గలిగెను.

క. ఎంతతపంబొనరించియు

సంతానము లేనివారు సద్గతిఁ బొందం

గాతురై? నీ తపమేటికి?

సంతానము వడయు మఱి సన్మునినాథా !

15. బృహద్రథుడు - పుత్రప్రాప్తి

చండవు లింద్రప్రస్థపురము పరిపాలించుచు సుఖంబున్న ది. ములలో నొకనాఁడు నారదుడు వారికడకువచ్చి యిట్లనియె. “ధర్మనందనా ! నేను లోకపాలుర సభలెల్ల విలోకించుచు యమసభకుం బోయితిని. మీ తండ్రి పాండురాజు యమసభ నుండి మీ కెఱిగించుటకై కొన్ని సంగతులు నాతోఁజెప్పెను. వానిపలుకులు వినుడు. “హరిశ్చంద్ర ప్రముఖులైన మహా రాజులు రాజసూయమునుజేసి దేవేంద్రలోకమును బడయు

గలిగిరి. నారదా! నే నీ యమలోకమునందుంటిని. నీవు నత్వరముగ భూలోకమునకేగి నా కుమారులంగని, రాజసూయమును జేసి నాకు తత్తమగతులు గలిగించునట్లు భోధింపుము.” “ధర్మనందనా! పరాక్రమవంతులైన తమ్ములు గల నీకు దిగ్విజయము సుకరము. కావున నవశ్యముగ మీతండ్రియూజ్ఞ నిర్వహించి వానిని బుణ్యలోకముల నొంకింపుము.”

నారదుని పలుకులు వినినంతనే యమసభయందున్న తండ్రిందలంచి పాండవులు మక్కిలి చింతించిరి. ధర్మరాజు పురోహితుండైన ధౌమ్యునితో నాలోచింప నతడః తప్పక రాజసూయమును గావింపవలసినదని వానిని ప్రోత్సహించెను. సోదరులైన భీమసేనాదులును దిగ్విజయమునం దత్యుత్సాహులైరి. అప్పుడు ధర్మరాజు తన యాప్తచరులను గొండటిని రప్పించి “అనిల జవాళ్యములఁ బూన్చిన రథంబెక్కి మీ రీ క్షణమద్యారకకుఁబోయి పురుషోత్తముడైన వాసుదేవునిఁ దోడ్కొని రం”దని యాజ్ఞాపించెను. వారును ధర్మరాజు నమనంతింబునఁ జోయి వాసుదేవ సహితులై వచ్చిరి. పాండవులు కృష్ణభగవానున కెదురుగఁ బోయి యర్ఘ్యపాద్యాది విధులం బూజించి గౌరవించిరి. అందఱు సుఖానీనులై నంతనే ధర్మరాజు వాసుదేవచన ప్రకారం బంతయు వాసుదేవున కెఱింగించెను. వాసుదేవుండును బుత్రిలఁ బడసిన ఫలంబుగా మీ తండ్రిని దేవలోక సుఖంబు లనుభవింపనిమ్మని పలుకుచు వానిని రాజసూయ యజ్ఞమునకు మోచ్చరించి యిట్లునియె. “ధర్మనందనా! రాజసూయముసేయుటకు సర్వవిధంబుల నీవర్హుండవు. పరాక్రమవంతులైన నీ సోదరులు భూమండలంబునంగల

రాజుల నెల్ల జయింపఁ గలరు. అప్రతిహత వీరుండైన జరాసంధుఁడుగలఁడు. వానిని భీమసేనుఁడు కడతేర్చుగలఁ” డని పలికెను. అప్పుడు పాండవు లత్ముత్సాహముతో “జరాసంధుఁ డెట్టివాఁడు? వాని వృత్తాంతము నెఱింగింప వలయు”నని యడుగఁ గృష్ణుండ్లిటనియె.

మగధరాజ్యమును బరిపాలించుచుండిన బృహద్రామాయుని నిద్దరు భార్యలు గలరు. అతఁ డయ్యరువురియందును సంతానమును బడయజాలక, పుత్రుఁడు లేని విభవంబు లన్నియు నేల యని నిర్వేదించి పత్నిద్వయ సమేతుండై వంశంబున కరిగి చండకౌశికుం డనునొక మహాముని నతి భక్తితో గౌరవింపఁచుండెను. ఇట్లుపాస్యమానుండై చండకౌశికుండు బృహద్రామాయుని గుఱించి నీకిష్టంబయినదాని నిచ్చెద వేడుమనిన, రాజు తనకుఁగల సంతానకాంక్షను విన్నవించుకొనెను. అప్పుడు చండకౌశికుఁడు నిమిలితలోచ నుండై యుంచుక ధ్యానింప, శుకచంచువిలూనముగాని యొక చూతఫలము చెట్టుపైనుండి వాని యొడిలోఁ బడెను. అతఁడా ఫలము నందుకొని మంత్రించి, యీ ఫలోపయోగంబున నీకొక్కపుత్రుం డుద్భవిల్లునని చెప్పి బృహద్రామాయుని కిచ్చెను. ఆరాజును గృతార్థుండనై తనని సంతసించి కృష్ణుణి నిజపురంబు నకువచ్చి, యాఫలంబును దన యిద్దఱు భార్యలకు సమంబుగా విభాగించి యిచ్చెను. వా రా ఫలభాగంబుల భుజించి గర్భిణులైరి.

అంతఃపదియవమాసంబున నొకనాటిరాత్రి యొక్కొక్క కన్ను, నొక్కొక్కచేవియు, నొక్కొక్కచెక్కును, నొక్కొక్క

చేయుచు, నొక్కొక్కమూపునుగా రెండు మనుజుశకలంబులు బృహద్రథ భార్యలకు జన్మించెను. ఆ శిశుశకలంబులంగాంచి నంతనే వారు భయపడిరి. భయపడి భర్తకుఁ జూపుటకు లజ్జపడి, వీని నెవ్వరు నెఱుంగకుండ నెలుపలవైచి రెండని తమ దాదులకు నియోగించిన, వార లా రెండు వ్రయ్యలుం గొని పోయి రాజ గృహద్వార తోరణసమీపంబునఁ జదుకంబు నొద్ద నొకచోట వైచిరి. అప్పుడచ్చట నుండెడు జర యను రాక్షసి తనకు బలివేసిరని యెంచి, పరుగునవచ్చి యా శకలంబు లందుకొని, యశ్యువి కదలుచుండుట కనిపెట్టి రెండింటిని సమముగా నొండొంటికోఁ జేర్చినంతఁకి యవి యొక్కటిగా నయ్యెను. దృఢకఠిన శరీరుండైన యబ్బాలకుని జర యెత్తికోజాలకపోయెను. అందుచే వాడు రోదనముచేసెను. ఆరోదనధ్వని భూమ్యాకాశముల నిండి, యంతఃపురముననున్న కాంతాజనమునకెల్ల సత్యాశ్చర్యమును గలిగించెను. ఆ ధ్వని వినినంతనే ముదుసలి యవ్వలెల్లఁబడి తెంచి, మహాహర ముతో నబ్బాలకు నెత్తుకొనిరి. బృహద్రథుండు నీ ధ్వని యెట్టిదో యని విచారించుచు వచ్చి తేజోధికుండైన బాలుం జూచుచుండ నట్టి యవసరంబున రాక్షసి కామరూపిణి కావున మనుష్య స్త్రీరూపధారిణియై. “మగధేశ్వరా! నేను జరయను

శకలంబుల దాదులు గొనివచ్చి పారవైచిన వానినిట్లు సంధించితిని. వీనినగైకొను”మని చెప్పెను. అంతరాజు మహానంద భరితుండై, “జరా! నాకీ కుమారునిఁ దొల్లి చండకొశికుం

డిచ్చెను. ఇప్పుడు నీ విచ్చితివి. నీవు మాకులంబెల్ల నుద్ధరింప వచ్చిన పుణ్యదేవతవుగాని రాక్షసివిగావు.” అని దాని నతి ప్రీతిం బూజించి కొడుకు నెత్తుకొని దేవీద్వయంబునకు నిచ్చి జరయను రాక్షసిచేత సంధింపఁ బడినవాఁడు గావున జరా సంధుఁడను పేరిడియె. వాఁడు పెద్దవాఁడైనంతనే బృహ ద్రోధుండు వానిని పట్టభద్రునిజేసి తపంబునకుఁ బోయె. నాలు నుండియు జరాసంధుం డతిధూర్తుఁడై, లోకకంటకుండు యనేక రాజకుమారులం బట్టితెచ్చి చెరబెట్టి భైరవపూజ లొనర్చుచు నొక్కొక్కని బలియిచ్చుచుండెను. వాఁడు మధుర పైకిని జెక్కుమారులు దండెత్తివచ్చెను. వాని కారణంబున మేము మధురానగరమునం దుండనేరక కుశస్థలం బునకు వచ్చి రైవతక పర్వతంబున దుర్గమును గట్టుకొంటిమి. వాఁడెంత వాఁడైన నేమి? మీరాజసూయమును ప్రారంభింపుడు. విఘ్న సంశయంబున మహాకార్యములు ప్రారంభింపకుండరాదు.

క. ఆరంభరహితుఁ బొందునె

యారయ సంపదలు హీనుఁడయ్యెను మురుషుం

డారంభ శీలుఁడయి యక్క

తారంభులనోర్పు నెంత యధికులనైనన్.

16. జరాసంధుడు - సాధుహింసాఫలము

కృష్ణుండు చెప్పిన జరాసంధ వృత్తాంతము విని భీమా రును లత్యంత రణోత్సవమును వహించిరి. అట్టి ప్రబలవీరుఁడు లోక కంటకుఁడు వధ్యుండగునా యని యుధిష్ఠిరుఁడు శంకింపఁ జొచ్చెను. అది కనిపెట్టి వాసుదేవుఁడు, ధర్మనందనా!

భీమార్జునుల నాకిలడయొసంగుము. వీరితోనేగి యవశ్యంబుగ జరాసంధునిఁ గయ్యమున కాహ్వనించి, వానిం దుదముట్టింతును. మామువ్వరిలో నెవ్వరిచ్చేనైన వాడు హతుండగు” నని ధైర్యముతోఁ బలికెను. ‘వాసుదేవా! నీ నియోగంబున మాకు శత్రుజయంబగుటకు సందియములేదు. భీమార్జునులకు వురు నానయనంబులు. వీరిని విడిచి నేనొక్కక్షణంబును నిలువ జాలను. అయినను నా హృదయము మిక్కిలి హృద్యంబగు చున్నది. కృష్ణార్జునుల దలంచినవారికి శ్రీ విజయంబులగు లట్టి కృష్ణార్జునుల సహాయులుగాఁ బడిసినభీమసేనునకు శ్రీవిజయంబులందుట కేమి సందియము? మహాత్మా! మీ కింకఁ గార్యసిద్ధియగుంగాక! శీఘ్రంబుగఁ జోయి శుభంబున మరలి రం” డని ధర్మజుఁ డాశీర్వదించెను.

అంతఁ గృష్ణభీమార్జునులు యుధిష్ఠిరాను మతంబునఁ బ్రయాణనన్నద్ధులై వీర శ్రీవిభాసిత ముఖులై కృతస్నాతకులై బయలుదేరిరి. అట్లుబయలుదేరిన యయ్యాదవ పాండవ వీరులఁ దేజోమూర్తులంగాంచి యమనందనుఁ డమందానందము నొందెను. ఆ భారతవీరులు మువ్వరు ననేక పర్వతంబులు గడచి, తత్పర్వతజాతంబులైన కాలకూట శోణకంబు కీయంబులను నేరుల లంఘించి, సరయూనదియుఁ బూర్వకోనలయు మిథిలాదేశంబును గంగయు నతిక్రమించి, పూర్వాభిముఖులై నిరంతర ప్రయాణంబుల మగధరాజ్యమును బ్రవేశించి గోరథం బను పర్వతమెక్కిరి. ఆ పర్వతాగ్రము నుండి, చిత్రవిచిత్రంబులగు నారామములతోడను, సత్యన్నతంబులగు సౌధరాజములతోడను రమ్యంబై యున్న గిరివ్రజపట్టణంబును

వీక్షించిరి. అప్పు డన్నగరవైభవమున కాశ్చర్యపడుచు నచ్యుతుండు భీమార్జునులఁజూచి యిట్లనియె. “ఇప్పుడు మనమున్నది గోరథంబను పర్వతము, ఇట్లేఋషభముచు, వైహారమును, ఋషగిరియు, జైత్రకాద్రీయు నను నీయైదు పర్వతములును శూరభటులువోలె నీపట్టణంబును గాచుచుండును. దానంజేసి యియ్యది గిరివ్రజపురంబయ్యె. ఈదుర్గబలంబుచేతను, గౌతముఁడను మహర్షివరముచేతను మగధరాజుల నెవ్వరును జయింపఁజాలరు”

ఇట్లు పలుకుచుఁ గృష్ణుఁ డా ద్వారంబునఁబురంబుఁజొర నొల్లక వారితోఁజైత్రకాద్రీకిం బోయెను. ఆ గిరిశ్రృంగమున వారికి మూఁడు థేరులు కంటఁబడినవి. అప్పుడు కృష్ణుఁడా థేరులు చూపుచు “భీమా! అర్జునా! పూర్వపుమగధరాజులు మానిపాదంబను ఋషభంబుచు వధియించి దానిచర్మముతో నీ మూఁడు థేరులు నిర్మించిరి. కొత్తవా రిప్పురంబు సొచ్చునప్పుడు గౌతమవరంబున నీ థేరులు తమంత మ్రోగుచుండును. కావున మనము వీనినిఁ బగులగొట్టవలయు” నని చెప్పెను. కృష్ణభీమార్జునులు మువ్వరును థేరులుమూఁడింటినిఁ బగులగొట్టి, మార్గముకాని మార్గంబునఁ బట్టణము బ్రవేశించిరి. ప్రవేశించి, మాలాకార గృహంబులకును గంధకర గృహములకును నరిగి బలవంతముగఁ బుష్పమాలలును జండ నాగరులును గైకొని వానితో నలంకరించుకొనిరి. రాజమార్గమునుండిపోవుచు వారు మువ్వరును నిత్యమును బ్రాహ్మణులకు సుప్రవేశంబైన జరాసంధ మందిరమునఁ జొచ్చిరి. వారభ్యాగతులైన బ్రాహ్మణులని యెంచి జరాసంధుఁ డెదురువచ్చి

భక్తితోఁబూజించి మధుపర్కంబు లొసంగఁజూప వారంగీకరింపలేదు. అప్పుడు జరాసంధుఁడు వారల సంశయించి,

“అయ్యా! మధుపర్కంబులు గ్రహింపనొల్లని మీరు నూతనపురుషులు కావలయును. చైత్యకాద్రీపైగల ఖరులు పగులగొట్టినవారును మీరే కావలయును. ద్వారములేని మార్గంబునఁ బురముసాచ్చిన మీవేషముల బ్రాహ్మణత్వమును, మహాసత్వ దీర్ఘబాహు వక్షోలక్షణంబుల క్షత్రియత్వంబును బ్రకాశించుచున్నవి. మీరెవ్వ”రని యడిగెను. అప్పుడు నారాయణుండు, “జరాసంధా! మేము క్షత్రియులము, ద్వారమార్గమున మిత్రగృహము ప్రవేశింప వలయును. అద్వారమార్గంబున శత్రుగృహము ప్రవేశింపవలయును. గంధమాల్యములయందు లక్ష్మీయుండును. కావున వానిని మేము బలవంతముగఁ గైకొంటిమి. వేఱుకార్యంబున నీయొద్దకువచ్చుటచే నీయాతిథ్యము నంగీకరింపలేదు” అని చెప్పెను. తోడనే మగధేశ్వరుఁడు వింతవడి, “అయ్యా! మీరు నేనెన్నఁడు నే విషయంబునను నపరాధము చేసియెఱుంగను. దైవబ్రాహ్మణ భక్తుండను. ఇట్టినేను మీకేల శత్రుండనైతి” నని యడిగెను. తోడనే మాగధునకు మాధవుం డిట్లనియె. “మగధేశ్వరా! సార్వభౌముడైన యుధిష్ఠిరు నియోగంబున మేము దుష్ట సంహారమునకు వెడలితిమి. నిర్దయుండవై నృపతుల జెఱఁబెట్టి వారిం బశువులుగా బలియిచ్చుచున్నావు. నిరపరాధుల వధియించుటకంటె మిక్కిలి పాతకంబొందు గలవా? నీయట్టిపాప కర్మల నుపేక్షించిన; నిఖిలధర్మ రక్షకులమైన మమ్రాపాపంబులు పొందఁగలవు. పాపభయంబున నిన్ను నిగ్రహింపవచ్చి

శ్రీమి. నాకంటె సభికుండైన వీరుడు లేడని నీవు గర్వింపకుము. సాధువుల బాధించువాడెంతవాడైన నశింపకమానడు. కావున : హ్యారణముచేడక నావచనము వినుము ! చెఱబెట్టిన రాజులనెల్ల విడిచిపుచ్చుము. నీకౌర్యమును గట్టిపెట్టుము. ఇంక దాపనేల? నేను కృష్ణుడను; ఇతడు భీమసేనుడు, అతండ్రు నుడు. రాజులవిడువనినాడీ పాండవసింహములు నీ గర్వంబడంగించువారు” అని కృష్ణుడు గంభీరముగ బదులు చెప్పెను. ఆ మాటలు విని జరాసంధుడు మహాగ్రహవేశమున నొడలు మఱచెను. మొగమెఱ్ఱవారినది. కనుబొమ్మలు ముడివడినవి. శరీరము వణకుచుండ నతడు కృష్ణున కిట్లనియె.

“దేవతారాధనమునకుఁ దెచ్చినరాజుల నేను విడువను. వారితోఁబోర్పాడి యోడించి పట్టితెచ్చినవాడనే కాని, అన్యాయముగ మోసపుచ్చి కొనివచ్చినవాడను గాను. కావున మీలో నే యొక్కనితోఁగాని యిరువురతోఁగాని మువ్వరితోఁపైనఁగాని సమరంబు సేయుటకు సిద్ధముగ నున్నాను.” “పలువురొక్కనితోఁబోగుట యధర్మము గావున మౌమువ్వరిలో నీ యిష్టమునచ్చినవాని నెన్నుకొను” మని కృష్ణుండడుగ, జరాసంధుడు ‘నేను బోరాడఁదగిన వీరుండితఁడే’ యని భీమసేను నెన్నుకొనియె. తోడనే భీమసేనుడు వానికి నక్కజముగా మల్లయుద్ధ సన్నద్ధుడై ప్రతిఘటించి నిలిచెను. సమ సత్వాతిశయలైన భీమ జరాసంధు లిరువురును ఘోరముగఁ బోరాడఁ గడంగిరి. వారి యుద్ధము చూపఱకు భీమానకంబుగఁ దోచెను.

కా ర్తీకమాసంబునఁ బ్రథమదివసంబుమొదలు త్రయో

దశి వజ్రకును వారిరువురు మహాయుద్ధ మొనర్చిరి. త యొడక నాటిరాత్రి జరాసంధుఁడొంచ క బలహీనుఁడై నంతనే కృష్ణుఁడు కనిపెట్టి, 'భీమసేనా ! ఇమ్మాగిధుని సర్వంబు క్షీణించినది. వాయుదేవుని బలంబును నీ బలంబును వెల్లడి యగునట్లు లోకకంటకుండగు వీని సంహరించి 'తా శ్వేతేయశం బాంధు' మని ప్రోత్సహించెను. ఆ మాటఁకు భీమం డుప్పొంగి కొత్తి బలంబును వహించి, జరాసంధుని బట్టియెత్తి నవంధ్రునిల రక్షధార లొలుకునట్లు వేల్చెచి కొట్టెను. అమృతహామి మున మాగధుఁడు ప హావర్షలమునలఁ గూలి విగతజీవుఁ డయ్యెను.

ఆ. వె. కార్తణంబులేక దారుణంబగు సాధు

హింససేయు కుజనుఁ డెల్లవారి

కప్పియుండుగాక, యప్పియలక్షణం

బొండుగలదె తలఁప ను తములకు.

17. శిశుపాలుఁడు - దైవదూషణము

జరాసంధవధ జగద్విదితంబగునట్లు వాని కశేబరం బును భీమసేనుఁడు నగరద్వారతోరణ సమీపంబున వైచెను. ఆ భయంకరకృత్యమునుజూచి పట్టణవాసులెల్లరును భయాతి శయంబునఁ బ్రాణాపాయమును శంకించిరి. కరుణాసమేతుఁ డైన గరుడధ్వజుఁడు మాగధులకెల్ల నభయమిచ్చి చెఱయం దున్న రాజలోకింబునెల్ల విడిచిపెట్టెను. మోక్షీతులైన ఓత్రియు లెల్లరు ననంత రత్నపుంజములను గానకలుగా

సమర్పించుకొనిరి. జరాసంధుని కుమారుడైన సహదేవు
నోదార్చి వాసుదేవుడు వానికిఁదండ్రసింహాసనము నొసంగెను.

లోకైక వీరుండైన మూగధుండు వృకోదరునిచేఁజంపఁ
బడుట వినినంతనే యుధిష్ఠిరుండు మహానంద భరితుడై రాజ
సూయం బింక నిర్విఘ్నముగఁ గొనసాగునని ధైర్యమువహిం
చెను. నానియాజ్ఞానుసారముగ భీముండు తూర్పు దేశమునకును
నర్జునుండుత్తర దేశమునకును, సకులుండు పశ్చిమదేశంబు
నకును, సహదేవుండు దక్షిణ దేశమునకును దిగ్విజయార్థము
మఱల బయలుదేఱిరి. పాండురాజుకుమారుడైన ధర్మరాజు
రాజసూయయాగము గావించుంగావున మీ రా సార్వభౌము
నకుఁ గప్పములు చెల్లించ వలయునని భీమార్జున నకుల
సహదేవు లాము పోయిన దేశముల యందలి రాజులను
జూపించిరి. నయముచేఁ గొందఱు, భయముచేఁ గొందఱును,
బోరాడి యోడిపోయి కొందఱును, మొత్తిముపై రాజులెల్ల
రును బాండుకుమారులకు వశులై యవరిమితములైన ధన
కనక వస్తువాహనాదులను యుధిష్ఠిరునకు సమర్పించుకొనిరి.

ధర్మరాజు రాజసూయ యాగమును బ్రారంభించెను.
పురోహితుడైన ధౌమ్యుండు కావలసిన యజ్ఞోపకరణాద్రవ్యము
లన్నియు సమకూర్చెను. దిగ్విజయమున ధర్మరాజునకు సామంతి
రాజులైన మహారాజులందఱు నా యాగమున కాహ్వానింపఁ
బడి హచ్చిరి. వచ్చిన రాజులకెల్లఁ దగిన నివేశము లొసంగఁ
బడినవి. దుర్యోధనుండు కర్ణునితోడను నూర్వురు తమ్ముల
తోడను వచ్చెను. మరియు విరాట ద్రుపద శిశుపాల వృష్ణి
భోజాంధక రాజులును, అంగ వంగ కళింగ కాశ్యీర కాంభో

జాదిరాజులును వచ్చిరి. అట్లువచ్చిన సకల రాజులోకములో మనకు బ్రస్తుతము శిశుపాలుడు ముఖ్యుడు.

శిశుపాలుడు చేదిరాజ్యమునకు రాజు. తల్లిడి దమః ఘోషుడు. తల్లి సాత్వతి. ఆ వంశతులకు వీడు చోతుర్భుజ లలాటనేత్రములతో, బుట్టి పుట్టినంతనే గార్దభస్వరముతో నేడువ నారంభించెను. ఆయోధువుచూచి తల్లిదండ్రులు భయ విస్మయాధీన ముచును గుచుండ నొక్క యశరీర యైఃభూతము వారి కిట్లనియె. 'ఈ గాలు నెవ్వరెత్తికొనినచో వీని కెండు చేతులు లలాటనేత్రమును మాయమగునో వానిచేత నితడు చంపబడును. ఇతరులచేజంపబడడు.' ఇట్లుపలికిన యశరీర వాణిని విని వా రమితాశ్చర్యమునొంది, యా బాలునిజూడ వచ్చిన వారికెల్ల వాని నెత్తుకొనిట కందించుచుండిరి అతి విప్రత స్వరూపుడైన యా బాలుని, మేనత్తయైన సాత్వతినిఁ జూచుటకుఁ గృష్ణుఁ డొకనాఁడు వచ్చెను. వచ్చినంతనే వాసు దేవునిఁ బ్రియనత్కారంబులఁ బూజించి సాత్వతి తన కుమారుని వాని కందిచ్చెను. అతండక్కుమారుని నెత్తుకొనినంతనే చూచువారికెల్ల నక్కజముగ వాని మిక్కిలి చేతులును, మిక్కిలి కన్నును దటాలున మాయమైపి. దానింజూచి సాత్వతి యద్భుతచిత్తయై యశరీరవచనం బప్పుడు తలంచి తనపుత్రునకు నారాయణుని వలన మరణంబగుట యెఱిగి 'ముకుందా! వీడు దుష్టుండై నీ కనిష్టుండై యెంతటి యవినయము గావించినను, గరుణించి నూ అపరాధముల వఱకు ఓమింపవలయునని ప్రార్థించెను. జగద్విభుండైన జనార్దనుండు మేనత్తను మన్నించి యామె కా వరంబు నొసంగెను.

ఇది శిశుపాలుని బాల్యవృత్తాంతము. పెద్దవాడైన తరువాత నతడు జరాసంధాదులకు బ్రాణమిత్తుండై కృష్ణుని శత్రుకోటిలోఁ బ్రవర్తించు చుండెను. వివిధదేశాగతులైన రాజపుత్రులెల్లరు నాడు ధర్మరాజు రాజసూయవైభవమును జూచి మిక్కిలి సంతసించి, సకలక్షత్రియవీరులచే నలంకరింపఁ బడిన నిండుసభలో సర్వసమ్మతుండును జగన్మాన్యుండునునగు నొక్క మహాపురుషుని బెద్దగా జేసి యర్ఘ్యం బాసంగి గౌరవింపు మని భీష్ముఁడు ధర్మరాజునకుఁ జెప్పెను. యుధిష్ఠిరుండందుకు సమ్మతించి “మహాత్మా! ఈ రాజలోకములో నట్టి మహాపురుషుఁ డెవ్వఁడో నిర్ణయించినయెడల వాని కర్ఘ్యం బాసంగెద”నని యడిగెను. “పుండరీకాక్షుండైన కృష్ణుండు దక్క నిందర్ఘ్యంబు గొనుట కర్హులినెవ్వరు గలరు? కావునఁ బురుషోత్తముండైన నారాయణుని గౌరవింపు’మని భీష్ముఁడు నియోగింపఁ దద్వచనంబున ధర్మనందనుఁడు సహదేవుఁడు తెచ్చిన యర్ఘ్యం బర్హణీయుండయిన వాసుదేవునకు శాస్త్రోపదిష్ట విధానంబున నిచ్చిన, దానింజూచి సహింపనోపక శిశుపాలుం డుపాలంభనపరుండై యధోక్షజ నాక్షేపించుచు ధర్మరాజున కిట్లనియె.

‘యుధిష్ఠిరా! అవసీనాథు లనేకులుండ, విశిష్టాచారులును బూజ్యులును బ్రాహ్మణులును పలువురుండ, గాంగేయు నవినీతి విని దుష్టచరితుండైన కృష్ణునిఁ బూజించి నీయవివేకంబు వెల్లడించుకొంటివి. నీవుధర్మపరుండవనియును, బూజ్యుండవనియు నీసుగుణంబులు వినివచ్చిన మారాజలోకమును నీవెట్లు పరిభవింపవచ్చునా? ఈ దాశార్హుఁడు పూజార్హుఁడగునా?’

ఈకృష్ణుండు మీకంతయిష్టుండేని వలసినంత ధనమునుగెదరు గాక! మావంటి మహారాజులును, గృహద్రోహములవంటి యాచార్యులును గల యీ నిండు సభలో వానిం బూతుప వచ్చునా? అని యింకనేమేమో నోటికివచ్చినట్లు ప్రేమచు సభనుండి తొలంగిపోబోయెను. వానితోడనే వాసిలుత్తులైన మఱి కొందఱు రాజులును నెడలిపోబోయిరి. వారెల్లరు రూ సన్నాహ మొనర్చినయెడల యజ్ఞమునకు భంగమువాటిల్లునని భయపడి ధర్మరాజు శిశుపాలుని సమీపించి మంచి నూట లతో వానిని శాంతిపఱచుటకు బ్రయత్నింపసాగెను. ఎందఱెన్నివిధములఁ జెప్పినను వాడు తనమార్గమును మానలేదు. మానక కృష్ణునకెదురై కయ్యమునకుఁ గోరుఁ ద్రవ్వసాగెను. అప్పుడు చక్రధరుండు సకలరాజచక్రము విన గంభీరస్వరమున నిలు పలికెను.

“ప్రాగ్జ్యోతిషంబునం గల భగదత్తుపై నేను దండెత్తి పోయినప్పు డీ శిశుపాలుఁ డన్యాయముగఁ బ్రజల బాధించి ద్వారకానగరంబును గాల్చెను. మా భోజనంశపు రాజులు భార్యలతోఁగూడ రైవతకాద్రిని వినోదించుచుండ వారి నకారణంబ వధించెను. నసుదేవుఁడు చేయదలంచిన యజ్ఞము విఘ్నమునొందునట్లు వాని హయము నపహరించెను. మఱియు వీఁడు వాగ్విషయంబులైన యపకారంబు లనేకములు నా కొనర్చె. తొల్లి మాయత్త సాత్వతి నన్నుం బ్రార్థించుటం జేసి, యిద్దురాత్ముఁడు చేసిన యపరాధశతంబు సహించితిని. ఇప్పుడు మీరందఱు నెఱుంగ నన్నకారణంబు మాపించి, నాకత్వంత శత్రుండయ్యె.” ఇట్లు పలుకుచు నారాయణుండు

రాజచక్రంబెల్ల భయమొందునట్లు చక్రింబును. బ్రయోగించి శిశుపాలుని మస్తకంబును దటాలున ఖండించెను.

క. భూరిగుణోన్నతు లనందగు

వానికి ధీరులకు ధరణివల్లభులకు వా

క్పారుష్యము చనునె మహా

దారుణమది విషముకంటె దహనముకంటెన్.

18. ద్రౌపది - పాతివ్రత్యమాహాత్మ్యము

ఖండవ దహనకాలమున నర్జునుడు మయునకుఁ గావించిన మహోపకారమునుదలంచి, మయుఁడురాజనూయ సందర్భమున నత్యద్భుతమగు నొక సభగావించి పాండవుల కిచ్చెను. ఆ విచిత్ర సభావైభవంబును జూచి వచ్చిన రాజు లెల్లరు మితిమీరిన యాశ్చర్యమును పొందిరి. చూచుటయందొకను దనివిజెందక, దుర్యోధనుఁడు శకునితోఁ గొన్నిదినంబు లందే యుండిపోయెను. ఒకనాఁడు దాని యపూర్వరమణీయ తకు విస్మితుండై యాయాప్రదేశములంగ్రుమ్మఱుచు, వివృతంబైన ద్వారమును సంవృతంబుగాఁ దలంచి చొరనొల్లక, సంవృతద్వారమును వివృతంబనిచొరంబోయి, కవాటఘటిత లలాటుండగుచుండెను. మఱియు విమలమణిస్థలంబు జలాశయంబున కొని పరిధానం బెక్కడోచికొని, నిజమైన జలాశయంబును స్థలముగాఁ దలంచి కట్టినపుట్టము తడియంజొచ్చిన వాని యవస్థజూచిన పాంచాలియును బాండవులును నవ్వుకొనిరి. ధర్మరాజు వానిసంగతి విని భీమునిచేత దివ్యాంబరాభరణాదులు వానికి నిప్పించి పంపించెను.

దుర్యోధనుం డట్లు సభావ్రభావంబునకు లజ్జితుండై కరిపురంబున కరిగి, ధర్మజు రాజసూయము తన కనుసూయాజనకం బగుటచేతను, వాని సభాలక్ష్మి తన నయనంబుల కగ్నిజ్వాల యగుటచేతను నిద్రాహారంబులు మాని పరాధవదుఃఖమునఁ బరితపించుచుండెను. వాని విషరీతస్థితి గనిపెట్టి మేనమామ యైన శకుని వానిని సమీపించి మెల్లఁగ దుఃఖ కారణం బడిగెను. దుర్యోధనుఁడు తనకు సభలోఁ గలిగిన పరాధమును, బాండవుల యైశ్వర్యమందలి యసూయయు శకునికెఱుగించి, 'మామా! నీవెట్లులైనఁ బాండవైశ్వర్యంబు హరించి నాకీయ వలయును. నన్నుఁబరిభవించినట్లు పాండవుల నింకనుసభలోఁ బరిభవింప వలయును. అట్లు కానినాఁడు నేను బ్రాణపరి త్యాగముఁ గావించు' నని కన్నీరుఁ గార్చెను. శకుని వాని నోదార్చి వానితో ధృతరాష్ట్రుని నొద్దకుం జని దుర్యోధనుని మనోవేదనమును వ్యక్తపరచెను. దుర్యోధనుఁడును దనపరా భవముతండ్రితోఁ జెప్పుకొనెను. మాయాజూదంబాడి పాండవుల లక్ష్మిహరించుటకు శకుని దుర్యోధనులు ధృతరాష్ట్రుని కడ నిశ్చయించుకొనిరి. కాని యతఁడట్టి యకార్యమునకు నమ్మతింపక కొడుకున కనేక విధముల బోధించెను. ఎంత బోధించినను దుర్యోధనుఁడు తన పట్టు విడువలేదు.

రాజాజ్ఞ ననుసరించి విదురుఁడు పాండవులను హస్తీ పురమునకుఁ దీసికొనివచ్చెను. శకుని దుర్యోధనులు వారి యెడఁ దమకు లేనియభిమానము సభినయించుచు గౌర వాద గణంబులు నెఱపుచు నొకనాఁడు ద్యూతరంగమునకుఁ దీసికొని పచ్చిరి. క్రమక్రమముగా ద్యూత ప్రసంగమును గావించిరి.

జూద మాడుటకు ధర్మజుని మెల్లగాఁ బోత్సహించిరి. ద్యూతము సకలానర్థదాయకంబని యుధిష్ఠిరుడు వారిని నివారించెను. కోని వారు మానలేదు. అందుచే జూదంబునకుఁ బిలువంబడి యాడకుండుట యధర్మంబని ధర్మనందనుడు శకునితో జూదమాడుటకుఁ బ్రారంభించెను.

పాచికలు పట్టినది మొదలు మాయావిదుండైన శకుని ధర్మజునోడించుటకుఁ బ్రారంభించెను. ఓడుచున్న కొలఁదిని బట్టదల వహించి, యుధిష్ఠిరుడు మఱింత కృతనిశ్చయుఁ డగుచుండెను. “ఎట్టి శాంతులకై నను నెట్టిధర్మపరులకై నను ద్యూతము మత్సరకారణంబును గలహకారణంబును నగు.” అందుచే నా మాయజూదమునందు దగులుకొని బద్ధమత్సరంజై యుధిష్ఠిరుడు దేవప్రభావ్యాణవృత్తులుదక్క నఖిలమహీతలంబును, బ్రాహ్మణులుదక్క సర్వప్రకృతి జనులను రాజపుత్రుల నొక్కొక్క యెడ్డున నొడ్డి యోటువడెను. పిమ్మట నత్యంతధర్మ సమేతులును నాదిత్య తేజాలును నగు భీమార్జున నకుల సహదేవుల నొడ్డి యోటుగాంచెను. అంతకంటెను దారుణంబుగ మహానాధ్వియైన పాంచాలినొడ్డి, మత్సరాతి శయంబున నుతిపోయిన యుధిష్ఠిరుఁ డామెనుగూడ దుర్యోధనాదులకు దాసిగాఁ జేసెను. కడకుఁ దన్నొడ్డుకొని యోడి, తానును వారికి దాసుడయ్యెను.

ఇట్లు సర్వము నోడినంతనే దుర్యోధనాదులు సంతోషాతిశయమునఁ గెప్పునఁ గేకలిడసాగిరి. అన్నులై దీనాననులై పాండవు లేవురును జలనములేని చిత్రప్రతిమలైరి. ఇట్టి కపటద్యూత మధర్మమని భీష్మద్రోణ కృపాదులైన పెద్ద

తెల్లదును శకుని సుయోధనుల ననేక విధముల వారింఛిరికాని, రారాజు వారిని లేశములు లక్ష్యపెట్టక, ప్రాతికామి యను వానింబిలిచి నీవిప్పుడపోయి ద్రాపది నీ సభలోనికి దీసికొని రమ్మని యాజ్ఞాపించెను. తోడనే ప్రాతికామి పాంచాలిపాలికిం బోయి భక్తితో నమస్కరించి, 'తల్లీ ! ధర్మనందనుడు నమస్త రాజ్యమును సోదరులను దమ్మును నిన్నును జూదమున దుర్యోధనున కోటువడియె. రారాజు నిన్ను దోడ్కొని రమ్మని నాకు నియోగించెను. నీ వాతని కడకు రావలయు' నని పలికెను. పిడుగువంటి యా దారుణవార్త విని పాంచాలి సంతాపతప్త చిత్తయై దుఃఖించి 'అయ్యా ! ఏ యుగంబు నందైన భార్యను జూదమునందోడు భర్తలుదురా? నా భర్త మున్ను నన్నోటువడి పిదప దమ్ము నోటువడెనో, లేక తమ్ము మున్నోడి పిదప నన్నోటువడెనో యెఱింగింపుము. నీ వెఱుంగ వేని యా జూదరినే యడిగి రమ్మని పంపెను. ప్రాతికామి క్రమ్మఱివచ్చి పాంచాలి పలుకులు ధర్మనందనునకుం జెప్పి నిరుత్తరుండయ్యెను. అదిచూచి దుర్యోధనుడు తన సందేహ మచ్చటనే తీర్చుకొన వచ్చునని చెప్పి యామెను దోడ్కొని రమ్మని మరలఁ బంపెను.

ద్రాపది ప్రాతికామివెంట వచ్చి పాప మేకనశ్చయై దుఃఖించుచు గురువృద్ధ సమీపంబున నిలిచెను. అప్పుడు దుర్యోధన నియోగమున దుశ్శాసనుం డామెను సమీపించు చుండ నా సాధ్వీమణి వెఱచి గాంధారియొద్దకుఁ బాఱిపోయెను. దుశ్శాసనుండును విశువక నెంటనేగి, యతిదారుణంబుగ నామె గొప్పబట్టి సభ కిచ్చుకొని వచ్చెను. ద్రాపది బోరు

జోరున నేడ్చుచుఁ బాండవుల దక్కటి సభ్యులను నుద్దేశించి, 'ఇద్దురాత్ముండు నన్నవమానించు చున్నవాఁడు. వీనిని వారింపుఁ, డని మొఱపెట్టెను. ఆమె మొఱలాలకించు వారుగాని, యామె యడిగిన ధర్మనందేహమునకు బ్రత్యుత్తర మిచ్చువారుగాని నాటి సభలో లేరైరి. 'ఓ జగనాథా! ఆర్తజనశరణ్యా! జనార్దనా! రక్షింపుము రక్షింపు. మని ద్రౌపది నారాయణునిఁ బ్రార్థించినది. అప్పుడు దుర్యోధనుఁడు పాండవులయు, ద్రౌపదియు వస్త్రంబు లపహరింపుమనిదుశ్శాసనునకు నియోగించెను. ఆమాటలు వినుటయే తడవుగఁ బాండవులు తమపైనున్న వస్త్రము లచ్చటఁ బడవేసిరి. దుశ్శాసనుఁ డేకవస్త్రయైన పాంచాలి కిట్టుబట్టును బలాత్కారంబున నాకర్షించెను. నారాయణుని యనుగ్రహంబుచేతను, నామెపాతివ్రత్యమహిమచేతను దుశ్శాసనుఁ డపహరించుకొలది నామె కట్టుచీర లక్షయంబై యాసభలో నొకకొండంత ప్రోవుగాఁ బేర్చబడినవి. దుశ్శాసనునిచేతులు పీకినవి, ప్రాణములునిసిగినవి, దుర్యోధనాదులమొగములు వెల వెలఁబారినవి.

ఇప్పుడైనను పాంచాలివ్రశ్నమున కెవ్వరైన నుత్తరం బీయఁదగునని విదురుఁడు సభ్యుల నుద్దేశించి పలికెను. కాని దుష్టుఁడైన దుర్యోధనునకు వెఱచి యెవ్వరును మాటాడలేదు. లజ్జావంత వదనయై యేడ్చుచున్న ద్రౌపదిం జూచి తన తొడపైఁగూర్చుండుమని దుర్యోధనుఁడు కనుసన్నఁ గావించెను. అదిచూచి భీమసేనుఁడు పండ్లు పటపటఁగొఱకుచు ప్రళయకాల రుద్రుండై, "సాధ్యయైన పాంచాలిని గొప్పపట్టి యీడ్చిన దుశ్శాసనుని, తొడపైఁ జేరుమన్న దుర్యోధనుని

రణరంగమున నింత లింతలుగ ఖండించెద. అట్లు గావింపని నాడు పితృపితామహుల గతికిం దప్పినవాడ నగుదు“ నని ఘోరమైన శపథములఁ గావించెను. ఈ మహోపద్రవము లన్నియు ధృతరాష్ట్రునికుఁ దెలిసినవి. తెలిసినంతనే యతఁడు దుర్యోధనుని రావించి వాని యకార్యము సత్యాగ్రహముతో దూషించి పిదపఁ బాంచాలినిఁ బిలిచి శాంతవచనంబులతో నోదార్చి, ‘సుందరీ! నీవునాకోడండ్రందఱిలోఁబూజ్యురాలవు. నీకిష్టం బెయ్యది? కోరుమిచ్చెద’ నని పలికెను. కౌరవ దాస్యమునుండి ధర్మజుని విముక్తినిఁ జేయుమని యామె కోరెను. ధృతరాష్ట్రుని డావర మొసంగి యింకొకటి కోరు మనెను. తక్కిన నలువురు సోదరులను దమ తమ యాయుధ ములతోఁగూడ దాస్యము లొలంగునట్లు వరముకోరెను. ఆ వరము నొసంగి యతం డింకొక వరమ్మునుగూడ వేడుమనెను. కాని క్షత్రియసతి రెండువరములకంటె నధికముకోరుట విరుద్ధ మనిపలికి యామె మఱియేమియుఁ గోర లేదు. ధృతరాష్ట్రుండు కోడలి గుణంబులకు ధర్మబుద్ధికి సంతసించి ధర్మజుని రావించి యాతం డోడిన సర్వస్వమును మఱల నాతనికిచ్చివేసెను.

గీ॥ క్షత్రసీతిక్రమంబులు గావుసూపే!

నికృతియును జూదమును, ధర్మనిత్యులైన

వారి కీ రెండు వేర్జీవవలయు నెపుడు

పాపవృత్తంబు జూదంబు పాడివులకు

19. కిమ్మిరుడు-మార్గనిరోధము

ధృతరాష్ట్రుడు పాండవుల రాజ్యమును మఱలఁ బాండవుల కిచ్చివేసినంతనే దుష్టచతుష్టయంబుని పేరువడిన కర్ణ శకుని దుర్యోధన దుశ్శాసనులు మిక్కిలి విచారించిరి. సర్వమును నపహరించి పాండవేయులను మఱల రాజ్యహీనులను గావింపవలయునని వా రుపాయము లాలోచింపసాగిరి. ధృతరాష్ట్రుడు కూడ నేకీభవించినగాని తమకార్యము నిర్విఘ్నముగఁ గొనసాగదని వారు నిశ్చయించుకొని దుర్యోధనునిఁ దండ్రుడియొద్దకుఁబంపిరి పాండవ పరాక్రమంబు తనకుఁ బ్రాణ పాయకరంబనియు, విషసర్పంబుల కలుకవుట్టించి విడిచినట్లు పాండవుల విడుచుట కర్జునుఁబాదనియు, జూదమునకు మఱల ననుజ్ఞ నొసంగవలయుననియు సుయోధనుఁడుతండ్రినిఁ బ్రార్థించెను. ధృతరాష్ట్రుఁడొడంబడి యప్పుడే తాను ద్యూతార్థము ధర్మనందనుఁ దోడితేరఁ బ్రాతికామిం బాదినఁ బితృనియోగంబును విధి నియోగంబును నతిక్రమింపనేరక ధర్మజుఁడు వచ్చి జూదంబాడి యథాక్రమంబుగ నోడిపోయెను. ఆజూదంబులో వారు పణంబుగా నోడినది పండ్రెండేండ్లరణ్య వాసము నొకయేడజ్ఞాతవాసము. అనియమము ననుసరించి పాండవులు వనవాసములకుఁ బోయిరి.

పాండవులు కట్టుబట్టలతోలేచి, పాంచాలినిదోడ్కొని బ్రాహ్మణ సమేతుండైన ధౌమ్యంకూడి, పట్టణంబు విడిచి మూడహార్త్రతంబులు నిరంతరప్రయాణముఁజేసిరి. నాల్గవరాఁడు వారందఱును గామ్యకమను నొక వనమునఁ బ్రవేశించి యందుఁ గొన్నిదినములు విశ్రమించిరి. ఒకనాటి యర్ధరాత్ర

మున రాక్షస ప్రచారవేళయందు వారవ్యసమున సంచరించుచుండ మార్గమధ్యమున వారికి బెక్కు రాక్షసమాయలు గోచరించెను. ఆప్రాంతమున రాక్షససంచార మున్నట్లువారు సంశయించిరి. కొఁది నిమిషములలోనే మార్గంబునకడ్డంబుగ నున్నభయంకరంబగు నొక రాక్షసవ్యక్తిని వారు చూచిరి. దీర్ఘంబులైన వాడికోటలువెలువడ వదన గహ్వరముఁదెఱచి, గుడ్లుమిలమిల మెఱయుచుండఁ దామ్రకేశములు గాలికిదూలుచుండ, సకలప్రాణి భయజనకంబుగా గర్జిలుచుఁ బాదఘట్టనలచే భూకంప ముదయింపఁజేయుచు, మార్గమునడ్డగించిన యారాక్షసునిఁ జూచినంతనే వారందఱు దాగిరి. పర్వతంబునుం జూలిన వాని మహాకాయమును, భీకరాకృతియుఁజూచి వికిర్ణవేణీభరంబుతో వచ్చుచుండిన పాంచాలి “పులింగాంచిన మేఁకవలె”గడగడ వడతసాగెను. అప్పుడు పాండవులేవురునక్కోమలిం బట్టుకొని, భయము వాపి ధైర్యముఁ గలుపుచుండ, ధౌమ్యుడు రాక్షస మాయా విచారణంబులగు మంత్రముల జపించి, యారక్కసుని మాయల నెల్ల దొలంగించెను.

అట్లు మార్గనిరోధంబుగావించిన దానవునుద్దేశించిధర్మనందనుఁడు, నీవెవ్వండవు? ఇవ్వనంబున నేలయున్నవాడవు? మాకు మార్గనిరోధంబేల గలిగించెద? వని యడిగెను. అడిగినంతనే యారాక్షసుఁడు కహకహ నవ్వుచు, ఏను బకాసురుని యనుజుండను. కిమీరుండనువాడను. సమస్త జంతుభక్షణ మొనర్చుచు నీకామృతవనంబున సంచరించుచుందును. మానవు లిందు సంచరించునెడ వారినినామాయలోఁ జిక్కించి, బ్రదికియుండగనే విడిచి భక్షించుచుందును. యుద్ధమున

నన్నెదుర్కొనగలవారెవ్వరును లేక, బహుకాలమునుండి యీ కామ్యకవనంబు నిర్మానుష్యంబై నాకు మానవాశనము లభింపకున్నది. “మీరందఱు నిందుఁ బ్రవేశించుటచేత నిష్టంబైన, యాహారంబుననింకఁ బరితృప్తుండనయ్యెద” నని పలికెను. అది విని ధర్మరాజు “కిమ్మిరా! నీవుమమ్మెఱుంగవు. నీచే భక్షింపఁ బడవలసిన వారము కాము. మమ్మెఱుంగక నీపలికిన పలుకులు పాటిసేయము. ఇంకనైన బుద్ధిగలిగి మార్గనిరోధంబు గావింపక తొలంగిపోము. నేను ధర్మజుడను, వీ రిరువురును భీమార్జునులు, వారు నకులసహదేవులు” అని చెప్పెను.

భీముండను పేరు వినినంతనే కిమ్మిరుడు మండిపడుచు పండ్లు పటపటఁ గొఱుకుచుఁ బర్వతగుహలు మాఱుమోగు నట్లు బొబ్బలిడుచు, “భీముడా, భీముడా! మా యన్నం జంపిన భీముడా? ఆహా! ఎంత యదృష్టము? వీని నెందైనఁ బట్టి కడతేర్పవలయునని చిరకాలమునుండి తరుణమునకై నిరీక్షించుచుంటిని. నా యన్నయగు బకాసురునే కాక, నా యిష్టసఖుండైన హిడింబాసురునిఁ గూడ వీడే కడతేర్చి నాడట. వాతాపిని మ్రింగిన తపసివలె వీనినిప్పుడే దిగమ్రింగి జీర్ణంబు గావించెద” నని పలుకుచుండ, నర్జునుండు తన గాండీవమును సవరించుకొనఁజొచ్చెను. నకుల సహదేవులును ఖడ్గము లాడింపఁ జొచ్చిరి. భీముడు వారినివారింది మత్త మాతంగముపై కుఱుకు కొదఘసింగమువలఁ గిమ్మిరుపైకి లంఘించెను. అప్పుడు భీమ కిమ్మిరులకు ఘోర యుద్ధము జరిగినది. ఆసన్నమహీరుహంబులం బెఱికి కొంతసేపును పాపాణంబులువట్టి కొంతసేపును గలహించి క్రమముగ మల్ల

యుద్ధమునకుఁగడంగిరి. మధ్య మధ్యయుధిష్ఠిరుఁడు “కిమ్మిరా!
భీమునకు శరణాగతుండవగుము. బ్రతుకగల”వని బోధించు
చుండెను. ఆ మల్లయుద్ధములోఁ బ్రచండ కోపంబున భీముఁడు
వీజ్యంభించి, తీవ్రతర ముష్టిఘాతముల వానిని హీనసత్త్వ
నిఁగాఁ గావించి కృతాంత దండానుకారంబులైన తన శాహు
దండముల నమ్మనుజుకంటకుని కటి కంఠ ప్రదేశంబులఁ బట్టి
నేలంబెట్టి విడిచి బకుంజంపినవిధంబునం జంపి విడిచెను.

ఆ. వె. కార్యగతుల తెఱఁగు కలరూపు సెప్పిన
నధికమతులు దాని నాచరింతు
రల్పభాగ్యబుద్ధు లగువారలకు నది
విరసకారణంబు విషముఁబోలే.

20. అర్జునుఁడు, ఈశ్వరసాక్షాత్కారము

ద్వైతవనంబునుండి పాండవులు బ్రాహ్మణులతోఁ
గామ్యకవనంబునకరిగి సరస్వతీతీరమునఁ గొంతకాలము నివా
నముచేసిరి. ఆ దినములలో నొకనాఁడు యుధిష్ఠిరుఁ డర్జునున
కిట్లనియె. ‘పార్థా! మహావీరులైన భీష్మాదులు ధనుర్వేగ
పారంగతులు. దుర్యోధనారాధితులై రణరంగమునఁ గౌరవ
పక్షమునలిచి మున్నుండు మనల నవశ్యము నెదిరించువారు.
దివ్యాస్త్రకోవిదులైన యట్టి మహావీరుల నోర్చునట్టి యుపా
యంబునీకుఁ జెప్పెద. కృష్ణద్వైపాయనుండు నాకుఁ బ్రసాదిం
చిన ‘ప్రతిస్మృతి’ యనువిద్య నీకొసంగెదను. కవచ కార్ముక
ప్రాస ఖడ్గ ధరుండవై యన్యుల కజేయుండవై యుత్తరదిక్కున
కరిగి తపోయోగ బలంబున నిందునిఁ బ్రత్యక్షమునీయుము.

తొల్లి వృత్తునకు వెఱచి వేల్పులు తమతమ యాయుధంబులు మహేంద్రునకు సమర్పించిరి. ఇంద్రప్రసాదంబున నవియెల్ల నీకు లభింపఁగలవు. పిమ్మట నీశ్వరు నారాధించి వాని యను గ్రహంబున నిష్ప్రసిద్ధి వడయుము'.

ఇట్లు చెప్పి ధర్మరా జర్జునునకుఁ బ్రీతిస్మృతి నుపదేశించెను. అర్జునుం డావిద్యాగ్రహణ ప్రభావమున నధికజేజ్ఞోమూర్తియై దివ్యాస్త్రలాలభార్థం బగ్రీజుచేత ననుజ్ఞ వడసి, హోమంబుగావించి, బ్రాహ్మణాశీర్వాదములతో బయలుదేఱెను. బయలుదేఱునప్పుడు పాంచాలివచ్చి 'జగన్నతా ! పరాభవదుఃఖమున మునిగియున్న మాయందఱిని నీవే దయతో నుద్ధరింపవలయును. నూర్యచంద్రులును, భూమ్యాకాశములును నిన్ను నిరంతరము గాపాడుచుండుఁగాక!' అని దీవించెను. అర్జునుండట్లుబయలుదేటి పూర్వోత్తరదిశాభిముఖుండై యొక్కరుండ యరిగి, హిమశైల గంధమాదనంబు లతిక్రమించె. అచ్చటినుండి యింద్రకీలమను పర్వతముపై బోవుచుండ నాకస్మికముగ నర్జునునకు 'నిలు నిలుము. పోవకు' మను మధురధ్వని వినవచ్చెను. దానికి విస్మయంబంది, పోవుచు ముందట నొక్క వృక్షమూలమున నున్న వృద్ధబ్రాహ్మణునిం గాంచెను. కాంచి నమస్కరించెను. అప్పుడు బ్రాహ్మణుండు 'నీ వెచ్చటివాడవు? ఈ ప్రదేశము శాంతతపస్వీల కాస్పదము. ఇట్టి పుణ్యనివాసంబున నాయుధము ధరింపఁగూడదు. తత్క్షణమవానిని బారవిడుపు' మని చెప్పెను. అర్జునుం డామాటలులేశమును లక్ష్యపెట్టక, భయపడక, తన మార్గమునఁ బోవుచుండ, వానిదైర్యంబునకు మెచ్చి బ్రాహ్మణరూపంబు

విడిచి సహస్రాక్షుండువానికిఁ బ్రత్యక్షంబై “అద్భుతా! నీధైర్యమునకు మెచ్చితి. పరమేశ్వరునిఁగూర్చి నీ కావించునున్న తపంబు నిర్విఘ్నంబుగఁ గొనసాగుఁగాక! నీకు దివ్యాస్త్రతాభంబగుఁగాక” యని యాశీర్వాదించి యంతర్హితుం డయ్యె.

మహేంద్ర దర్శనమునను దదాశీర్వాదమునను ధనంజయుఁడు సంతృప్తుండై యింద్ర కీలమునుండి హిమశైల శిఖరింబున కరిగి, యందు రమ్యంబైన యొక తపోవనంబు సొచ్చి యచ్చటఁ దపమును బ్రారంభించెను. ప్రారంభించి, మనోవాక్కాయకర్మనియతుండై పరమేశ్వరునందె చిత్తము నిలిపి, నిరంతర త్రిరాత్రోపవాసముల నొకమాసము నలిపి, ద్విగుణిత త్రిరాత్రోపవాసంబుల రెండవమాసము నలిపి, పక్షోపవాసంబుల మూడవమాసంబు నలిపి, యూర్ధ్వబాహుండై యేక పాదాంగుష్ఠాగ్రంబున నిలిచి వాయుభక్షణ సేయుచు నాల్గవమాసము నలిపి, యతి ఘోరంబైన తపంబొనరించెను. తత్తపోభారంబు భరింపలేక యయ్యాశ్రమంబునందలి మహర్షులెల్లరు నీశ్వరుపాలి కేగి, యర్జునుని తీవ్రతపంబునుండి వెలువడుచున్న మహాగ్నిజ్వాలలు సర్వజీవులకును భయావహంబులగుచున్నవని చెప్పిరి. ఆ తపంబును వారించెదనని పరమేశ్వరుండు మహర్షులనుబంపి, పార్థుని బరీక్షించుటకుఁ గిరాతరూపమును దాల్చెను. జగన్మాతయైన పార్వతీయుఁ గిరాత భార్యయ్యయ్యెను. వారి పరివారమువా రెల్లరునుఁ గూడఁ గిరాత పైనికులైరి.

ఇట్టి సన్నాహముతోఁ బరమేశ్వరుఁడు ధనంజయుని తపోవనంబుఁ బ్రవేశించి, మూకుండను నొక్క దైత్యునకు

నూకరరూపంబు కల్పించి విడిచెను. అర్జునుండయ్యడవిపందిని జూచి గాండీవ గుణధ్వనిచేసి దానినేయుటకు సిద్ధపడుచుండ 'వలదు వలదు. దానినేయకుమేయకు' మని నెఱుకురాజు వారించెను. అర్జునుండాగక తత్క్షణమే బాణమును బ్రయోగించెను. అంతకుమున్నే కిరాతరాజుగూడనొక బాణము నేసెను. కిరాతార్జునుల బాణములు రెండును దాఁకినంతనే యానూకరము గిరిగిరఁదిరిగి నేలవ్రాలి నిజరూపము దాల్చి మాయమయ్యెను. ఆనూకరమెవరి బాణముచేగడతేటినదని కిరాతార్జునులకు వివాదము గలిగినది. ఆవివాదము ముదిరి పరస్పరదూషణమునకుఁ గారణమైనది. ఆ పరస్పరదూషణము వారిని యుద్ధమునకుఁ బురికొల్పినది. అర్జునుడు కిరాతునిపై నలగి గాండీవ విముక్తంబులైన యమోఘబాణము లనేకములు ప్రయోగించెను. అవియన్నియుఁ బర్వతముపై బడు వర్షధారల గతి నిష్ఫలంబు లగుటయు నెఱుకు రా జేయుశరంబులు తన నెఱకులనాటి తన్ను బాధించు చుండుటయుఁ దలచి యర్జునుండత్యాశ్చర్యమునొంది, యీతఁడు కిరాతరూపమున వచ్చిన యింద్రుఁడో పరమేశ్వరుఁడోధనేశ్వరుఁడో కావలయునని యనుకొనుచుండ, నాకస్మికముగ వానిచేతిలోనున్న గాండీవము మాయమైనది. అర్జునుడు మఱింతవింతపడి, యాకిరాతుఁడు సామాన్య కిరాతుఁడు కాఁడని గ్రహించియు వెనుదీయక వానితో మల్లయుద్ధమును ప్రారంభించెను. ఈశ్వరుఁడు తన దివ్యగాత్రమునఁ బొండవుని గాత్రమును నొప్పింప నతండు భరింపలేక వెంటనే నేలవ్రాలి మూర్ఛిలెను.

నేలవాలిన కిరీటింగొందిదయామయుండైన శంకరుఁడు

చిటునవ్వులు నవ్వుచు, వానిభక్తికిని ధైర్యవృత్తికిని మెచ్చి మేలుకొలిపి ప్రత్యక్షదర్శనముకటాక్షించెను. ఇట్లు ప్రసన్నుండైనయీశ్వరునిగాంచి, యర్జునుండు పాదాక్రాంతుడై యతిభక్తితో స్తోత్రముగావించెను. త్రిలోచనుండు వానిస్తోత్రమును మన్నించి 'అర్జునా! నీయిష్టంబైన వరంబువేడు' మన నతండు బాగుపతాత్రమును బ్రసాదింపుమని ప్రార్థించెను. తోడనే సర్వేశ్వరుండు వానింగరుణించి మంత్ర ధ్యాన జప హోమ పూర్వకంబుగను, సంధాన మోక్షణ సంహార సహితమ్ముగను బాగుపతాత్రుంబిచ్చి 'వత్సా! ఈయత్రుంబున కసాధ్యంబెద్దియులేదు. దీని నల్పునియందుఁ బ్రయోగించిన జగత్సంహారంబు నేయు. ఈ దివ్య బాణంబున నీవఖిలలోకమ్ముల జయింపఁగల' వనిచెప్పి పురాంతకుం డంతర్హితుండయ్యె.

క. వరములు వేల్పులచే దు

మృతపమునఁ బడయుదురు జగంబున నొరు లీ

శ్వరుచే వరములు వడసెం

గరుణ ధనంబయుండు తనదు కార్ముకశక్తిన్.

21. అగస్త్యుఁడు - వాతాపిజీర్ణము

పరమేశ్వరునిచే బాగుపతాత్రుంబు వడసి యర్జునుండు మహానందముతోఁ దిరిగివచ్చుచుండ దేవగణంబులతో నిండ్రుండు వానికిఁ బ్రత్యక్షంబై దేవతల బాధించు చుండిన నివాత కవచులను దానపులను సంహరింపుమనికోరెను. అర్జునుండును మహాప్రసాదంబని యమరావతికింబోయి దేవకంబకులైన రాక్షసులఁ జంపి దేవతలు బహుమాన పూర్వకంబుగ నొసఁ

గిన దివ్యాస్త్రములను గైకొని మహావైభవముతో భూలోకమునకు వచ్చి తనవారింజేరుకొనెను. అర్జునుంజూచి వాని వృత్తాంతంబంతయు విని వాని దివ్యాస్త్రలాభంబునకుఁ బొండ్లవులును బొంచాలియు నెంతసంతసించిరో యెవరువర్ణింపఁగలరు!

ధర్మరాజు తమ్ములతోడను బొంచాలితోడను బుణ్యాశ్రమంబుల సందర్శించుచు, మహర్షులవలనఁ బుణ్యాకథా విశేషంబులును ధర్మవిశేషములును వినుచు నొకనాడగస్త్యాశ్రమమునకు వచ్చెను. అప్పుడు రోమశుండను మహాముని పొండవులకు మహాతపశ్శాలియైన యగస్త్యుని చరిత్రమును జెప్పఁదొడంగెను.

అగస్త్యుడు బ్రహ్మచర్యవ్రతంబునఁ బెద్దకాలంబుగ్రతపంబు సేయుచుండెను. ఒకనాఁ డాతఁడు పనంబునం దిరుగుచు నొక్కపల్లంబున నభోముఖులై వ్రేలుచున్న తన పితరులంజూచి యివ్వధంబున మీరుండఁ గారణంబేమియనియడిగెను? 'నీ వధికనిష్ఠను బ్రహ్మచారివై తపంబు సేయుచు సంతానమును బడయకున్నావు. ఆకారణంబున మేమూర్ధ్వగతినుండి తొలంగితిమి. నీవుసంతానవంతుండ వగువఱకు నిట్లెయుండు వార'మని చెప్పిరి. అగస్త్యుఁ డట్ల చేయుదునని పుత్రకాముడై తన తపశ్శక్తింజేసి విదర్భరాజున కొక్క కూతుఁబుట్టించెను. ఆబాలిక లోపాముద్ర యనునాఘంబుతోఁ బెరుగుచు యౌవనముఁ దాల్చినంతనే యగస్త్యభయంబునరాజకుమారులెవ్వరు నామెను వరింప సాహసింపజాలక పోయిరి. అంతనగస్త్యుడు విదర్భరాజు పాలికి వచ్చి తనకు లోపాముద్ర నిమ్మనియడిగెను. నారలగట్టి కూరలాహారంబుగా నుగ్రవ

సంబులలోఁ దపోభారంబునఁ గృశించియున్న బ్రాహ్మణునకు లోపాముద్ర నెట్లీయఁగలమని తల్లిదండ్రులు విచారింపజొచ్చిరి. ఆ సంగతి యెఱింగి సుగుణసముద్రమైన లోపాముద్ర జననీజనకుల మనోవేదన తొలఁగించి తా నగస్త్యుఁ దప్ప నన్యుల సంగీకరింపనని చెప్పెను.

కూతుమనోరథంబెఱింగి రాజదంపతు లమందానంద భరితులై విధ్యుక్తంబుగా నక్కన్యక నగస్త్యునకు వివాహంబు చేసిరి. అగస్త్యుఁడు లోపాముద్రను బరిగ్రహించి, యామె దివ్యాంబరాభరణము లపనయించి, వల్కలాజినధారిణిం జేసెను. వివాహసంతరము అమృతహర్షి భార్యతోఁ గూడ గంగా ద్వారమునకు వచ్చి యచ్చటఁ దపము ప్రారంభించెను. అనుదినమును నతిభక్తితో లోపాముద్ర గావించు శుశ్రూష కఠఁడెంతయు సంతృప్తుండై యొక నాఁడు నీ కెయ్యది యిష్టంబని భార్య నడిగెను. 'ప్రాణేశ్వరా! మన మిరువురమును లేపన మాల్యాభరణ దివ్యాంబరముల నలంకృతులమై యుండుటకు నామదికోరుచున్న' దని యామె చెప్పెను. అగస్త్యుఁ డామె వాంఛితమును మన్నించి, దపమును వెచ్చించి ధనముసృష్టించుట కిష్టపడక పురుకుత్సకుమారుడైన త్రనదస్యుఁడను రాజు పాలి కేగి, 'నేను ధనార్థినై వచ్చితిని. నీపోష్యజనపోషణంబు నకు విఘాతంబు గాకుండ మిగిలిన ధనంబుగలదేని నాకి'మ్మని యడిగెను. త్రనదస్యుఁడును "మహాత్మా! ఇమ్మఱిమఱిపురంబున నిల్వలుండును వాతాపియు నను నన్నదమ్ములు గలరు. వారత్యధిక ధనవంతులు. మనము వారికడకేగిన సత్యంత ధనమును బడసి కృతకృతులము కాఁగల'మని చెప్పెను.

అగస్త్యుండు డందు కంగీకరించి రాజుతోఁగూడ బయలుదేరి రాక్షసుఁడైన యిల్వలునియింటికి వచ్చెను. ఇల్వలుండు వారి సత్కారముతో నాతిథ్యవిధానంబుల నర్పించి, యుచితాసనములఁ గూర్చుండజేసి యతిథి భోజన సంస్కారము లోనికేగెను. అప్పుడు రాజు మహర్షికి రహస్యముగ నిట్లనియె. 'దేవా ! ఈ యిల్వల వాతాపు లిరువురును మహామాయావులైన దానవులు, అత్యంత బలవంతులు, బ్రాహ్మణ భక్షణంబునం దతిప్రీతులు. మొదట నిల్వలుండొక బ్రాహ్మణుని సతిభక్తిం బూజించి, "నాకు సఖిలాభీష్టసిద్ధికరంబగు మంత్రంబుపదేశింపు" మని ప్రార్థింప నా బ్రాహ్మణుఁ డందు కంగీకరింపలేదు. ఆ కోపంబున నిల్వలుండు కామరూప ధరుఁడైన వాతాపిని మేషరూపంబు చేసి వధియించి వాని మాంసంబిమ్ముగా వండించి, దాని నావిపునకు భోజనము పెట్టించెను. పాప మా బ్రాహ్మణుండెఱుంగక యా మాంసంబును భుజించెను. భుజించినంతనే యిల్వలుండు 'వాతాపీ' యని పిలువ బ్రాహ్మణుని యుదరంబు చీల్చుకొని వాతాపి వెలువడెను. బ్రాహ్మణుండు గతించెను. ఈ విధముగా వీ రనేక బ్రాహ్మణులను వధించి భక్షించిరి. ఇప్పుడు తమకును నట్టి భోజనంబే సంప్రాప్తింపఁగలదు.'

అగస్త్యుఁ డా వృత్తాంతమును విని శిరస్సునూచి మందహాసము గావించెను. ఇంతలో నిల్వలుండు వచ్చి యగస్త్యునకు సమస్కరించి భోజనమునకు రమ్మని ప్రార్థించెను. త్రేనదస్యుని గుండెలు గడగడఁ గొట్టుకొనుచుండ వమ్మహర్షి యిల్వలుని వెంట నేగి యాకంఠముగ దృప్తిగా

భుజించి గట్టునఁ దేవుచు వచ్చి యథాక్రమంబుగ రాజు కడఁ గూర్చుండెను. కూర్చుండుటయే తడవుగ లోపలి యల్వలుండు, 'వాతాపీ!' యని బిగ్గరగాఁ బిలిచెను. అగస్త్యుడు నవ్వుచుఁ జేతితోఁ గడుపుపై రాసి కొనుచు, 'ఓరి పశువా ! ఇంకెక్కడి వాతాపి ? నీవాతాపి నాయుదరంబున జీర్ణించి నాఁడు. ఇంక నీవొక్కడవే మిగిలితి,' వని పలికెను. ఇల్వలుండమృహముని తపశ్శక్తికి భయపడి, గడగడ పడఁకుచుఁ గృత ప్రణామముడై మీయిష్టంబు నెఱవేర్చెదనని పలుక, నగస్త్యుడు తనవచ్చిన కార్యమును వాని కెఱింగించెను. ఇల్వలుండు తనయొద్దనున్న సమస్త ధనకనక వస్తు వాహనాదులను నపారైశ్వర్యంబుతో నగస్త్యునకు సమర్పించుకొనెను.

గీ. కోపితుండై న విప్రుడు ఘోరశస్త్ర

మగు మహావిషమగు నగ్నియగు నతండ

యర్చితుండైన జనులకు నభిమతార్థ

సిద్ధికరుడగు గురుడగుఁ జేయుచీతి.

22. కౌశికుఁడు - క్రోధస్వభావము

మార్కండేయ మహాముని పాండవుల యాశ్రమంబు నకువచ్చి వారిచే విధివిధానంబునఁ బూజితుండై పెక్కుపుణ్య కథా విశేషంబులు వినిపించుచుఁ బరిసేవానస్త్రీయు జనసీ జనక శుశ్రూషయుఁ గ్రోధవిసర్జనంబును స్త్రీపురుషులకు ముఖ్య ధర్మంబులని పలికి, వారి కీ యితిహాసంబును జెప్పెను.

పూర్వము కౌశికుం డను నొక బ్రాహ్మణుడు కలఁడు అతఁడు మహాతపస్సంపన్నుం డయ్యును సత్యంతక్రోధచిత్తుం

డగుటచే వాని తపము నిరర్థకం బగుచుండె. కౌశికుర డొక నాడు స్వగ్రామ సమీపంబునం దొక్క వృక్షము క్రింద నాసీ నుండై వేదాధ్యయనము గావించుచుండఁ దద్వృక్ష శాఖా గతంబైన యొక్క కొక్కెర యతనిపై రెట్టవై చెను. తోడనే యా బ్రాహ్మణుడు క్రోధావేశ పరవశుండై తీవ్ర దృష్టితోఁ దలయెత్తి యొక్కొక్కెరం గాంచినంతనే యయ్యది క్షణ మాత్రంబున భస్మంబై నేలవారిలెను. చచ్చిన కొక్కెరంజూచి కఠిన హృదయుండయ్యుఁ గౌశికుండు విచారించి, వికలహృద యుండై తన్నుదానే నిందించుకొనెను. మధ్యాహ్నంబగుటయు గ్రామంబు ప్రవేశించి, శుచులైన బ్రాహ్మణ గృహంబులకరిగి భిక్షాచరణమును జేయుచుండెను. ఇట్లు తిరిగుచు నతఁడు క్రమముగా నొక్క బ్రాహ్మణగృహమునకు వచ్చి వాకిటనేనిలిచి 'భిక్షాం దేహి' యని యడిగెను. ఆ యింటనున్న విప్రంగన యదివిని బ్రాహ్మణునకు భిక్షమొనఁగూర్చుట కుద్యమించెను. ఇంతలో నామెభర్త వచ్చి పెల్లకటం దూలుచుండుటచే నా సాధ్వీమణి సంభ్రమముతోఁ బీతమునమర్చి యర్ఘ్యపాద్యాదులఁ బూజించి రుచిరాన్నములఁ బెట్టి వానిని సంతృప్తుం గావించెను. పిమ్మట మెత్తని శయ్యనమర్చి యందు భర్త శయనించినంతనే వానికిఁదమ్ములంబిడి చరణమ్ములొత్తుచు వాకిటనున్న బ్రాహ్మణు నప్పుడు తలంచెను. తలంచి, భర్తయు నిద్రించుటచే నామె తటాలున లేచి, భిక్షనొసఁగుటకు బ్రాహ్మణునికడకు వచ్చెను.

ఆమెం జూచినంతన క్రోధస్వభావుండైన కౌశికుడు మండిపడుచు 'అడిగినంతనే పెట్టిన నితకుఁ బోయియే యుందునుగదా? ఓసీ ! దుర్మతి ! భిక్షంబిడక నన్నింతవఱకు

నిలిపి, యింతటి యవమానం బేలగలిగించితి?' వని పెక్కు భంగుల నిందింప సాగెను. ఆసాధ్య వానిని మంచిమాటలతో శాంతచిత్తుం జేయుచు, 'అయ్యా! మీకు భిక్షమొసంగుట కుద్యమించుచుండ నింతలో నాఁకటఁ దూలుచు నాభర్త వచ్చెను. అమ్మహాత్మునకు నేవ నేయుటలో మీమాట మఱచితిని. ఇది తప్పుగాఁ గొనక నన్ను క్షమింప వలయు' నని వేడెను. కొశికుఁడామె ప్రార్థనమును మన్నింపక, 'నాకంటెను నీమగం డధికుఁడా? కండకావరమునఁ గ్రొవ్వి నీవు గావించిన యవమానము నాక్రోధోదేకమునకుఁ గారణమైన' దని యింకను బలుకుచుండ నామె నవ్వుచు, కొశికుఁడా! నీ క్రోధము నన్నేమి నేయఁగలదు? నీ కోరికగ్నిచే దహింపఁ బడుటకు నేను జెట్టుపెనున్న కొక్కెరనుగాను, పతివ్రతను. నాయెడ నీ కోపశాపములు నిరర్థకములు' అని చెప్పెను. ఆ మాటలు విని కొశికుఁడు విస్మితుండై ఈమె దివ్యజ్ఞానంబున సమస్తమును గ్రహింపఁగల మహా పతివ్రత యని గ్రహించి, తన యజ్ఞానమును గర్హించి, చేతులు మోడ్చి 'తల్లీ! నీ పతివ్రత్య మాహాత్మ్య మమోఘము. నన్ను క్షమించి నాకు ధర్మోపదేశము గావింపు' మని ప్రార్థించెను. అయ్యా! నేను నిరంతరము పతి సేవాపరురాలను. నీవు కేవల స్వాధ్యాయ పరుండవుగాని ధర్మనూత్తము లెఱుంగవు. కావునఁ దడయక మిథిలానగరంబున కేగుము. అందు జితేంద్రియుండు సత్యవాదియు మాతా పితృభక్తుండును నయిన ధర్మవ్యాధుం డను కిరాతఁడు కలఁడు. వాని నాశ్రయించితివేని యతండు నీకళలధర్మములు నెఱింగింపఁ గలఁడు' అని యాపతివ్రత వానికి బోధించి పంపెను.

కౌశికుడు బయలుదేటి పతివ్రత యెఱుకకు విస్మయం బంచుచు నామెయెడఁ దానుజేసిన యపరాధమునకు నొచ్చుకొనుచు ననేక నగరగ్రామంబు లతిక్రమించి చని మిథిలానగరము ప్రవేశించెను. రాజమార్గమునుండి పోవుచు, నచ్చటి జనంబుల ధర్మవ్యాధుండున్న ప్రదేశంబడిగి, వారు చెప్పిన చొప్పునఁ బోయి ధర్మవ్యాధుని యంగడి సమీపించెను, విక్రియాగతజన సమావృతంబై, యతి జగపితంబైయున్న యా మాంసపు టంగడిని సమీపింపలేక, కౌశికుఁడీటునట్లు జూచుచుండ, ధర్మవ్యాధుడు తానే వానికడకు వచ్చి “విప్రోత్తమా! నీవేకదా కౌశికుఁడవు? పతివ్రత చెప్పిన చొప్పున ధర్మోపదేశార్థము నాకడకు వచ్చినవాడవు. వేళకు భిక్షయిడనందున నీవామెపై నాగ్రహించినట్లు శీఘ్రంబుగ నాతిథ్య మొనంగకున్న నాపైఁగూడఁ గోపింతువని యంగడి విడిచి నేనే నిన్నుదుర్కొనవచ్చితి” నని పలికెను. ఆమాట విని పతివ్రతప్రభావంబునకుంబోలె ధర్మవ్యాధ ప్రభావంబు నకును నిస్మితుండై చేతులుమోడ్చి, “మహాత్మా! కిరాతుండవును మాంసవిక్రయిండవు నగుసీకింతటి దివ్యజ్ఞానమహిమం బెల్లవడినది? నిన్నుదర్శించి నేడు నేను గృతార్థుండనైతిని. నీతోనరించు ధర్మోపదేశంబున నాజన్మంబును సార్థకము కాగలదు. అని కౌశికుడు పలికెను.

ధర్మవ్యాధుఁ డా బ్రాహ్మణునిఁ దనయింటికిఁ గొనిపోయెను. కౌశికుండునుజండాలగృహమని శంకింపక, యతిభక్తితో వానివెంటనరిగెను. ధర్మవ్యాధుఁడు కౌశికున కనేక ధర్మములుపదేశించెను. అధర్మోపదేశంబులవలనఁ గౌశికుండుక్రోధమును

విడిచి, యజ్ఞానమును దొలంగి, మిక్కిలి వివేకవంతుడయ్యెను. పిదప ధర్మవ్యాధుడు కౌశికుని గృహభ్యంతరంబునకుం గొని పోయి, యందు సకలాభరణాలంకృతులును నభిమతాహార పరితోషితులును, మహితాసనాసీనులును, ముదుసలి ముద్దులనై యున్నదంపతులంజూపి, “విప్రోత్తమా! వీరు నా జననీ జనకులు. వీరే నాకీప్తదైవములు. ఈదైవముల నిత్యముభక్తితో నారాధించుటచేతనే నాకింతటి దివ్యజ్ఞానమహిమ గలిగినది. నాసంగతి యట్లుండనిమ్ము. నీవునీతల్లిదండ్రుల కేకపుత్రుడవై వారియనుజ్ఞ లేకయే తపశ్చరణమునకుఁ బూనుకొంటివి. పాపము వారిప్పుడంతయు వృద్ధులై నిరంతరమునీనిమిత్తమెదురుచూచుచు దుఃఖించుచున్నవారు. స్వగృహమున కింకఁబోయి వారికిఁబ్రియమ్ము గూర్పుము. కృతార్థుడవయ్యెద, వని పలికి వానిని బంపెను.

క. కామంబును గోధంబును

నేమఱక జయింపవలయు నెల్లవిధములక

ధీమహిత! యిదియె సతత

క్షేమంకరమైన పథము కృతబుద్ధులకుక.

23. దుర్యోధనుడు - ఘోషయాత్ర.

పాండవులు వనములయందుఁ బరిభ్రమించు చుండఁ గౌరవులు హస్తీపురములో సకలైశ్వర్యములు ననుభవించుచుండిరి. తమయైశ్వర్యవైభవమునుబాండవులయెడఁబ్రదర్శించి వారినిజిన్నపుచ్చవలయునని కర్ణ శకుని దుర్యోధన దుశ్శాసనులు నిశ్చయించుకొనిరి. ధృతరాష్ట్రుడిట్టి దురుద్యోగమున

కంగీకరింపడని వారెఱింగి యొక నెపంబును గల్పించిరి. ద్వైత వనమునందుఁ గౌరవుల గోవులు గలవు. అరణ్యమృగముల వలన నా గోవాతములకుఁ బ్రాణ భయము గలుగు చున్నదని యొక గోపాలకునిచే వారు ధృతరాష్ట్రునకుఁ జెప్పించిరి. అతండేమి చేయవలయునో యని యోచించు చుండఁ గూరమృగ సంహారంబుచేసి గోరిక్షణ మొనర్చుటకు నేను వెడలెదనని దుర్యోధనుడు తండ్రితో చెప్పెను. పాండవు లా ద్వైతవనంబునందె యుండుటచేత వారితో నెట్టి కయ్యము దెచ్చునోయను భయంబున దుర్యోధనుని మృగయా ప్రయాణమునకు ధృతరాష్ట్రుడు సమ్మతింపలేదు. కాని పాండవులకు లేశమును బ్రతికూలముగాఁ బ్రవర్తింపక, వన్యమృగసంహార మునుగావించి గోగణంబుల రక్షించి భద్రముగాఁ దిరిగి వచ్చెద మని శకునియు, గర్జుడును, దుశ్శాసనుడును విశ్వాసమువుట్లు నట్లు చెప్పి కడకు వానిని సమ్మతింపఁ జేసిరి.

అంత వారందఱు మహానంద భరితులై లలితాంబ రాభరణాలంకృతులై బంధుమిత్ర సమేతంబుగ ఘోషయాత్ర సన్నాహమునుగావించిరి. దుర్యోధనాదులు నూర్వరును తమ తమ భార్యలతోఁ గూడ బయలుదేటిరి. ఆ నూర్వరు భార్య లును తమదమ యంతఃపుర పరిచారికలను వెంటనిడుకొనిరి. వైశ్యులు తమతమ యంగశృను వారితోఁ దీసికొనిపోయిరి. ఎనిమిదివేలరథంబులు, ముప్పది వే లేనుగులు, తొంబదివేల గుఱ్ఱములు, శత సహస్రసంఖ్య కాల్వరుం గల మహాసైన్యం బుతో వారు బయలుదేటిరి. ఇట్లు పాండవుల బరాభవించు సంకల్పంబున సమస్తరాజ వైభవములతో బయలుదేటి,

దుర్యోధనాదులు కతిపయదినంబులకు ద్వైతవనమును సమీపించిరి. సమీపించి యత్యంత రమణీయంబైన యొక కమలాకరముకడ విడిసిరి. భూలోకమున నంత సుందరమైన కాసారమును వారిదివఱ కెన్నడునుజూచినవారుకారు. దానిసౌందర్యవైభవంబున కాశ్చర్యపడుచు నాతటాకతటంబున గుడారములు వేయించుకొనిరి. అచ్చటికి సమీపంబుననే పాండవుల యాశ్రమంబును గలదు. ధర్మరాజప్పడు సద్యస్కందంబను నొక యజ్ఞమును జేయుచుండెను.

ఆ తటాకంబునఁ గౌరవులు క్రీడాగారములు కట్టుటకు బ్రారంభించినంతనే కొందరుగంధర్వులు పరుగునవచ్చి 'ఇది చిత్రసేనుండను గంధర్వపతికిం గ్రీడార్థంబు కల్పితంబైన కాసారము. కావున మీరిక్కొలను చేరక తొలఁగిపోవునది' యని వారిని వారిందిరి. కాని దుర్యోధనాదులు వారిని బలువిధముల బరిభవించి, 'దేవగణములతో నిండ్రుఁడువచ్చినను మే మిచ్చటినుండితొలంగ' మని వారిని గెంటివేసిరి. పాపమాగంధర్వులుపోయి యావృత్తాంతమును జిత్రసేనునకు విన్నవించుకొనిరి. తోడనే చిత్రసేనుండు రోషావేశవివశుండై, గంధర్వసైన్యములతో గంధగజము చందంబున వెడలివచ్చి కౌరవసైన్యములను ముట్టడించెను. అదివరకే రణనన్నాహమొనర్చుకొనియున్న కౌరవసైన్యములును గంధర్వుల నెదిరించెను. కలహము పెచ్చుపెరిగి క్రమక్రమముగా యుద్ధరంగంబతి బీభత్సంబయినది. గంధర్వుల విక్రమాతిశయముల కోర్వలేక బెడరి చెదరి కురురాజుసైన్యము పాండవులున్నవైపునకు బరువెత్తఁ జొచ్చెను.

సైన్యములు చెదరినంతనే మహాసైన్యసమేతులైన గంధర్వులను కర్ణ దుర్యోధన దుశ్శాసనులు తామేయెదిరింప వలసిన వారైరి. ఊణచూతములోఁ గర్ణుడువిరథుండయ్యెను. దుర్యోధనుడు వెలవెలఁబోయెను. వారిసోదరులు పరాజితులైరి. గంధర్వులు కౌరవుల నందఱినిఁ బట్టి పాటిపోకుండ బంధించి చిత్రసేనునకప్పగించిరి. అప్పుడు చిత్రసేనుడుకౌరవులను వారితో వచ్చిన బంధుమిత్రాదులను వారివారి భార్యలతోఁ గూడగట్టులుగాఁ గట్టించి, యా కట్టలతోఁగూడ గంధర్వులొకమునకుఁ బ్రయాణమయ్యెను. తమ కెట్టి యుపద్రవము సంభవించునో యని కౌరవభార్యలు నూర్పురును గొల్లున రోదనము సేయఁ గడంగిరి. బంధనంబులం బట్టువడక యెట్లోతప్పిపోయిన కౌరవులు పరుగునం జని ధర్మనందనుని పాదములపైఁబడి 'ధర్మరాజా! దుర్యోధనుని, దత్తోదరులను, దత్తాంతలను గూడ గంధర్వులు బంధించుకొని పోవుచున్నారు. దిక్కులేక స్త్రీలును శిశువులునుగూడ గొల్లున రోదనము సేయుచున్నారు. వారిని సత్వరముగ రక్షింపుము, రక్షింపు' మని యాక్రోశించుచుఁ దెలిపిరి. ఆ వృత్తాంతమును విని భీముడు మందహాసము చేయుచు, 'అన్నయ్యా! కాఁగల కార్యమును గంధర్వులే చేసిరి. అందుచే మనకు భారము తగ్గిన' దని పలికెను. 'భీమసేనా! నీ విట్లనరాదు. శరణార్థులైనవా రెట్టివారైనను గరుణించి కాపాడుట యుత్తమపురుష లక్షణము. మరియు మన మేకాన్వయజాతులము. ఒక్కకుటుంబమువారికి విరోధములు కలుగుచుండుట సహజము. ఇతరులు మనపైకెట్టి వచ్చినప్పుడు మనమందఱ మేకీధనింపవలయును. శరణాగత రక్షణముకంటె

నుత్తమధర్మ మింకొకటి లేదు. కావున నీవును నర్జునుండును సర్వాయుధసన్నద్ధులై రథంబులెక్కి గంధర్వుల నడ్డగించి కౌరవులను రక్షింపు' డని ధర్మరాజు బోధించెను.

కౌరవరక్షణంబునకు భీమార్జునులు లేశమును సమ్మతింపక, జలంబులఁ ద్రోయుటయు, విషాన్నముపెట్టుటయు, లక్కయింటఁ గాల్చుటయు, మాయాజూదం బాడుటయు, బారిచాలిని బరిభవించుటయు మున్నగు దుర్యోధన దుష్టచేష్టితంబులన్నియు యుధిష్ఠిరునికి జ్ఞప్తికిందెచ్చిరి. కాని ధర్మజుడు వానిని లేశమును బాటింపక, “భీమా! అర్జునా! కాలహరణమున కిది తరుణముగాదు. యజ్ఞదీక్షయం దున్నవాడ నగుటచే నాశ్రమము విడచుటకు వీలులేదు. మీరు నాయాజ్ఞ తిరస్కరించిన యెడల యజ్ఞభంగమునకోర్చి నేనే స్వయముగ నేగి గంధర్వుల నడ్డగించి కౌరవులను రక్షించెద” నని తీర్మానింపగాఁ జలికెను. ఆ మాటలు వినుటయే తడవుగ, భీమార్జునులు మారుమాటాడక తటాలున లేచి యాయుధపాణులై యుధిష్ఠిరుని పాదంబులకు మ్రొక్కి తదాజ్ఞానుసారంబుగఁ గౌరవ రక్షణార్థము బయలు దేటిరి.

భీమార్జునులతో నకులసహదేవులును నుత్సాహసమేతులై వెడలిరి. అన్నలిరువురు నాముక్తకవచులును నాబద్ధతూణీరులును నాకలిత కార్ముకులును నారూఢరథులునునై అశిత్వరితగతి నేగి గంధర్వులం గలిసికొని, ధర్మరాజు నాజ్ఞానుసారము కౌరవుల విడువవలయునని చెప్పిరి. కాని గంధర్వులు పాండవుల సామవాక్యముల కంగీకరింపలేదు. అప్పుడర్జునుండు గంధర్వులేవై పునకుఁ బోలేకుంధ నాకాశంబులును దిక్కులును

అందు లేకుండా బాణంబులతో దట్టముగఁ గట్టుకొట్టెను. పంజరంబునందుఁ జలుకవలె నరుసుని బాణంబరంబున గంధర్వులు చిక్కుకొని, పాండవులపై శరపరంఘర లేసిరి. వానిందునుమాడి యర్జునుఁడుచివ్వాత్త్రంబులతో గంధర్వనాయకులనెల్ల నిరాయుధులుగను నిస్తే జలుగను నిర్వీర్యులుగను గావించె. జగజ్జేక వీరుండైన పార్థుని జయించుట యసాధ్యంబని కొంతసేపునకుఁ జిత్రిసేనుఁడు యుద్ధమునుజాలించి వానికడకువచ్చెను. చిత్రిసేనుంజూచినంతనే యాతఁడు తన మిత్రుఁడేయని గుర్తించి ధనంజయుఁడు నానిని మిక్కిలి సమానించెను. దురాత్ములై, మిమ్ముఁ బరిభవింపవచ్చిన యీకౌరవులపై మీకింతటి దాక్షిణ్యం బేల యని చిత్రిసేనుఁడు వారిని మందలించెను. “నుమేమిచేయుఁగలము? ఇది ‘యుధిష్ఠిరశాసన’ మని భీమార్జునులు పలికి గంధర్వులతోఁగూడ ధర్మరాజుకింకను వచ్చిరి. ధర్మరాజు కౌరవుల బంధనము లన్నియు భీమునిచే విప్పించెను. బంధము క్తలైన కౌరవశాసనలనెల్ల మహా సాధ్యయైన పాంచాలి శౌరవించెను.

ధర్మరాజు దుర్యోధనుంజూచి నీ నెన్నఁడు నిట్టిసాహసకృత్యములనొనర్చుకుము. తమ్ములను దారలనువెంటఁబెట్టుకొని సుఖముగా నింటి కేగుము. జరిగినవానికి దుఃఖంపకు’ మని బుద్ధిచెప్పి పంపివేసెను.

క. శరణంబని వచ్చితి భీ

కంశత్రుని నయినఁ బ్రీతిఁ గావఁగవలయున్

గరుణాపరుల తెఱంగిది

యిరవుగ సరిగావు దీని కేధర్మంబుల్.

24. సైంధవుడు - పరస్త్రివాంఛా ఫలము

పాండవులు తృణబిందుడను ముని యాశ్రమంబున గొంతకాలము నివసించిరి. ఆ దినములలో వా రేవురు నొక నాడు ధౌమ్యసహితంబుగాఁ బాంచాలి నాశ్రమంబులో విడిచి, మృగయావిరోధార్థము నలుదిక్కులకుఁ బోయిరి. అట్టి యవసరంబున సింధుదేశాధీశ్వరుడైన సైంధవుడను రాజు సాల్వరాజ కన్యకను బెండ్లియాడుటకుఁ జతురంగిబల సమేతుండై యత్యంత వైభవంబుతోఁ బోవుచు నాశ్రమ సమీపంబునదిగుచుండిన ద్రావిడినిజూచెను. చూచి యా కామాంధుండు మోహించి, తనవరివారము నచ్చటనాసి, తాను రథముదిగినచ్చి, “సుందరీ! నీనెలెవరు? ఇవ్వనరేన తనో! సురేశ్వరునితో నలిగి ధరిత్రి కరుడెంచిన శచీదేవివో! నీపతియెవ్వడు? నీపతిపేరెయ్యది? నా తెఱంగు గరియడలంచిత వేని వినుము. సింధుసౌవీరనాథుండను, జయద్రథుండను.” అని పలికెను. ద్రావిడి వానింజూచి, “నీవు శివీవంశోద్భవుడైన సురధపుత్రుడగుట యెఱుంగుదు. నేను బాంచాల పతియైన ద్రుపదుని కూతురను. కృష్ణయనుదానను. పాండవ నందనులగు యుధిష్ఠిర భీమార్జున నకుల సహదేవులికు ధర్మ పత్నిని. అవ్వీరు లిప్పుడు నన్నీవనముననుంచి వేట కేగిరి. అమ్మహాత్ములువచ్చిచేయు సత్కారంబులం గైకొనిపోవచ్చును. ఒక్కంత మా యాశ్రమంబున విశ్రమింపు” మని గౌరవ పూర్వకముగఁ బలికెను. అప్పుడు సైంధవుడు నవ్వుచు, సుందరీ! రాజ్యంబెల్ల గోలుపోయి యడవులం జొచ్చిన పాండవులంగూడి నీవేమి సుఖమనుభవింపగలవు? సింధుసౌవీర రాష్ట్రంబుల కధిపతివైన నన్నువరించి నాతో సమస్తరాజ్య

భోగము లనుభవింపుము. లెమ్ము. సీపతులు గాకమున్నే నారథంబెక్కుము' అని తొందర పెట్టెను.

ఆ పలుకులకుఁ బాంచాలి ప్రకంపితచిత్తయై “స్వైంధవా! కొరవ పాండవులకుఁ జెల్లలైన దుస్సలకు నీవు పతివి. నాకు నీ బుట్టు పిగుదువు. నీవిట్లాడవచ్చునా?” అని మండలించు చుండి నాధూర్ముడు “పాంచాలీ! స్త్రీలయెడ రాజులకు పావి నెడకఁబనిలేదు, నీవురాకున్న బలిమి నైన నిన్నుఁగొంపోయెద”నని కఠినముగఁ జెప్పెను. అప్పుడామె కోరికలుపి తాఁతరంగయై “ఓయూర్శా! మహావీరుల ధర్మపక్షి నైన నన్ను నామాన్యవసితగా భావించి వదరుచున్నావు. అమృతహాత్ము లెఱింగి గేని నీ ప్రియములఁ బరమేశ్వరుండైన కక్షింపలేడు. ఊరక చెడక నీదారింబొమ్ము. పాండవసంహంబుల కలుక పుట్టింపకుము. నీపాపబుద్ధిఁ బరిత్యజింపు”మని పెక్కువిధముల బోధించుచుండ, నప్పాపాత్ముండు తొలుతున నామై పయ్యెదకొంగుఁ బట్టుకొనెను. పట్టుకొనినంతనే కృష్ణ యొడలు మఱచి, కోరిధాతిశయంబున నొక్కటి వేసినంతనే, యావేటున వాఁడతి చిత్రంబుగ నేలపైఁ ద్రెళ్ళె. ఇట్లు కీలనుండి తడయక లేచి జయద్రథుం డామెను బలిమినిరథంబుపై నిడుకొని పోవుచుండెను. ద్రావిది యాకోశించుచు ధౌమ్యుంబిలిచి, “ఈ స్వైంధవాధముడు నన్నుఁ గొనిపోవుచున్నాడని చెప్పెను. ధౌమ్యుడు భయ విస్మయంబుఁ స్వైంధవుని గాంచి “ఇట్టి దుస్సాహసంబు వదలు” మని యనేక విధముల బోధించెను. కాని వాడు వినక యప్పుడే బయలుదేటి పర్యాణమును సాగించెను.

కొంత సేపునకుఁ బొందవు లేవును నాశ్రమమునకుఁ బచ్చి సంతసే ధాత్రికయను పరిచారక బోరున నేడ్చుచు సైంధవుని దుర్జయంబును వారి కెఱిగించెను. అప్పుడు వారేవురును బ్రళయకాలానలమూర్తులై దుర్నిరీక్ష్యంబులై నరూక్షేక్షణంబులతో వాయుధవాణులై రథంబులెక్కి వాయువేగంబున సైంధవుఁ డేగిన దిక్కునకుఁ బోవఁజొచ్చిరి. ముందేగుచున్న సైంధవుఁడు కొంచెము సేపులోనే గాండీవనికృణంబు వినియెను. ద్రావిడి నోదార్చుచున్న యతఁ డాధ్వని యెట్టిదో యని యిటునటుఁ జూచుచుండఁ దీవనిశాతబాణపరంపరలు రివ్వరివ్వసఁదన్నును దన సైన్యములను గిప్పదొడంగెను. ఇయ్యది చాండవాగ మునమునకు సూచకంబని ద్రావిడి ధైర్యము వహించెను. సైంధవుఁడు యుద్ధనన్నద్ధుఁడయ్యెను. అప్పుడే లేళ్ళమందపై కుఱుకు కొదమసింగంబులవలెఁ బొండునందను లతిజవంబునవచ్చి సైన్య మధ్యంబునఁజొచ్చి కంటబడిన వారి నెల్ల నిష్కరుణంబుగాఁ జంఱాడుచుండిరి. భీముఁడు తన పెనుగదంబు వారణముల కుంభములు ప్రయ్యలుచేసెను. రథముల సిండిగొట్టెను. హయముల నేలపాలుగావించెను. విజయుండును, నమోఘంబులైన గాండీవ బాణంబులతో శత్రువీరులశిరంబులెగుఁ వేయుచుండెను. ఒకవంక నకుల సహదేవులు సకలసైనిక నికాయముల గడ తేర్చుచుండిరి. ఇట్లమ్మహావీరుల రణ కళాకౌశలమున నతిస్వల్ప కాలములోనే యీ ప్రదేశరీబంతయుఁ బీనుఁగు పెంటలతో నిండెను. అప్పు డతీనూక్తముగా సైంధవుఁడు వారికిబట్టువడెను.

భీముఁడు వానినందుకొని పిడికిటి పోటులతోఁ గొంత సేపును, మోకాల్చి పోటులతోఁ గొంత సేపును, గదా ప్రహ

రంబులతోఁ గొంతసేపును మర్దించుచుండ నడుమందు “చాలు చాలు నింకఁ బొడిచినఁ బ్రాణ విముక్తుండగు” నని పలికి వారిచెను. అంతతో భీముడు వానిని మర్దించుటమాని, వానియైన యొక కత్తివాతియమ్మున వానిశిరమును జెక్కలెగయ గొట్టిగి, చూచువాడు కడుపుబ్బనవ్వున ట్టివికారముగ నైదు కూకటు లొనర్చెను. ఇట్లు సైంధవుని యాకారంబు వికృతంబు గాంచి, వృకోదరుఁడు ఓరి సైంధవా! నిన్నుబ్రతుక నిచ్చి యెడల నేడు మొదలుగ నెల్లసథలమందాను బొండవ దానుండనని చెప్పుకొందువా, యని యడిగెను. వాఁడును భీమునిభీమాఘాతములకు భయపడి చేతులుమోడ్చియేడ్చుచు, “అల్లెచెన్నొనుచుందురు. నన్ను విడువు” డని ప్రార్థించును. విడవ వారలు వానిని ధర్మజానికడకుఁ గొనిపోయిరి. వాని వికృతాకారమును జూచి పాంచాలి నవ్వుజొచ్చెను. యుధిష్ఠిరుఁడు “నేటినుండియు నేవిట్టిదుర్వృత్తి వర్ధించి. బుద్ధిమంతుఁడనై వర్ధింపు, మనిబోధించి విడచెను.

ఇట్లు పాండవులు సదా శత్రువిజయంబులతో సరణ్య వాసమును గడపి, పడమూడవయెట విరాట నగరంబునఁ బ్రచ్ఛన్న వేషములతో నజ్ఞాతవాసమును గడపి, సమయ సఁపూర్తి యైనంతనే తమ యర్ధరాజ్యమును దమకియ్య నొసిన నని కౌరవులకడకు రాయబారమంపిరి. కడకైమాళ్ళిచ్చి ను జాలునని ధర్మరాజునెను. అర్ధరాజ్యమునకే కాక యెన్నో భిచ్చుటకును దుర్యోధనుఁ డంగీకరింపలేదు. అందుచే మహా భారతయుద్ధము ప్రారంభింపబడినది. ఆయుధముతో భీష్మ ద్రోణ కర్ణ కృప శల్యుడి మహావీరులెల్లరు గతింబిరి. దుర్యో

ధనునీ నూర్వధు తమ్ములును భీమునిచే జచ్చిరి. ప్రతిష్ఠా ప్రకారము భీముడు దుర్యోధనునితోడలు విరుగఁగొట్టి యంత మొనరెన్ను. పాండవసైన్యములయందును ననేకులుగడ తేటిరి. ధర్మమూర్తులైన పాండునందను లేవురును భగవంతుడైన శ్రీ నారాయణుని యనుగ్రహంబునఁ బ్రాణాపాయము లేకుండ సుఖివృత్తిలైరి. నారాయణుని యనుమతంబున యుధిష్ఠిరుఁడు సమస్త రాజ్యమునకును బట్టభద్రుడై ధర్మపరిపాలనంబు నేయుచు సోదరులతోడను బవిత్రశీలయగు పాంచాలితోడను సుఖముగాఁ గాలము గడపెను.

సీ. ఆయుధులకు దీర్ఘాయు రక్షాప్రియు

నరారులకు విపులారములును

ధర్మార్థులకు నిత్యధర్మ సంప్రాప్తియు

వినయార్థులకు మహా వినయమతియుఁ

బుత్తార్థులకు బహుపుత్రసమృద్ధియు

సంపదర్థుల కిష్టసంపదలును

గావించు నెప్పుడు భావించి వినుచుండు

వారికి నిమ్మహా భారతమ్ము

ఆ. వె. భక్తియుక్తులైన భాగవతులకు శ్రీ)

వల్లభుండు భక్తవత్సలుండు

భవభయంబులెల్ల బాపి యిష్టార్థసం

సిద్ధి గరుణతోడఁ జేయుచుండు.

ఓం శాంతి శాంతి శాంతిః



ఈ పుస్తకములు నైజాత్ సర్కారువారి విద్యాశాఖ ప్రచురించిన
పాఠక్రమము ననుసరించి వ్రాయబడినవి.

గో ల కొ ం డ. వా చ క ము లు

చలమచ్చర్ల రంగాచార్యులు వగైరా గార్లచే

బా ల శి క్ష య 0-4-6

1 వ తరగతి	0-4-6	5 వ తరగతి	0-10-0
2 వ ,,	0-5-6	6 వ ,,	0-11-0
3 వ ,,	0-6-6	7 వ ,,	0-13-0
4 వ ,,	0-7-6	8 వ ,,	0-13-0

భూ గోళ శాస్త్రము

ఎం. ఖాసింఖాన్ సాహెబ్, ఎం. ఏ., గారిచే

ఐదవ తరగతి	0-12-0	ఏడవ తరగతి	0-14-0
ఆఱవ తరగతి	0-12-0		

వ్ర క్ష తి ప రి శి ల నా పాఠ ము లు

డి. వెంకటనాథశాస్త్రి, బి. ఏ., బి. ఇడి.. వగైరా గార్లచే

ఐదవ తరగతి	0-12-0	ఏడవ తరగతి	0-14-0
ఆఱవ తరగతి	0-12-0		

న వీ న భా ర త దేశ చ రి త్ర ము

ఎం. ఖాసింఖాన్ సాహెబ్, ఎం. ఏ., వగైరా గార్లచే

ఐదు, ఆఱు తరగతులకు	0-14-0	ఏడవ తరగతి	1-0-0
-------------------	--------	-----------	-------

వేం శత్రా మ అండ్ కో..

సికింద్రాబాద్ - వరంగల్.

14471